

مصطفیٰ ﷺ کے نام



سمیع فراز



سلسلہ مداریہ کے بزرگوں کی سیرت و سوانح
سلسلہ عالیہ مداریہ سے متعلق کتابیں
سلسلہ مداریہ کے علماء کے مضامین تحریرات
سلسلہ مداریہ کے شعراء اکرام کے کلام

حاصل کرنے کے لئے اس ویب سائٹ پر جائیے

www.MadaariMedia.com

 @MadaariMedia

 @MadaariMedia

 @MadaariMedia

 @MadaariMedia

Authority : Ghulam Farid Haidari Madaari

بِسْمِ اللّٰهِ الرَّحْمٰنِ الرَّحِیْمِ

مصطفیٰ کے نام

معراج انکی اصل حوالہ عروج کا
سب ارتقاندوع بشر مصطفیٰ کے نام



مصنف

سمیع فراز

گوالٹولی مقبرہ کاتبور

جملہ حقوق محفوظ ہیں

نام کتاب _____ مصطفیٰ کے نام
 مصنف _____ سمیع فراز
 کمپوزنگ _____ مولانا محمد آقادی
 پرنٹنگ _____ المدار آفسٹ کانپور
 9616584408
 سن اشاعت _____ ۲۰۱۹ء
 قیمت _____ ۱۵۰

ملنے کا پتہ	آر کے پی سی او گوالٹولی ریلوے پل کے پاس
دفتر	فراز ٹائمس بدھ واڑہ بھوپال ایم پی

انتساب

حضور سیدی مرشدی خواجہ ابوالوقار

سید کلب علی ضیغم

مکنپوری نور اللہ مرقدہ

کے

نام

عرض مصنف

میرا پہلا مجموعہ عنایتِ حمد و مناقب ناظرین کی خدمت میں پیش ہے اس کی تحریک مجھے محترم یاور وارثی عزیز و محترم حافظ طاہر ظفر نے صابری خطیب المہم سجد رنگیان کے مسلسل اصرار سے ملی اور اللہ تعالیٰ نے سبب کے طور پر جناب مولانا اسلم قادری کو میرے گھر بھیج دیا جو میرا بکھرا ہوا اثاثہ شعری اپنے ساتھ لے گئے ان کا بھی کسی شعری مجموعے کو کمپوز کرنے کا یہ پہلا تجربہ تھا جو ہد یہ ناظرین ہے اس مبارک راہ میں میری حوصلہ افزائی سید ابوالحسنات حقی و جناب ناظر صدیقی جناب عشرت ظفر، مولانا قاسم حبیبی برکاتی شاعر فتحپوری، ضیا فاروقی، فاروق جاکھری، وسیم الحسن ہاشمی جیسے مشاہیر شعر و ادب نے فرمائی و ابستگان طریقت میں محترم المقام علامہ سید محضر مکنڈوی مولانا محمد باقر علی جاکھری منظر میاں چشتی پھپھوند شریف، امین میاں کاظمی مولانا حبیب اختر شاہدی و مولانا قمر شاہ جہا پوری، احمد اللہ بقائی، ڈاکٹر متین نیازی یہ سبھی حضرات دور حاضر کے خانقاہی تعصبات سے پاک ہیں خانقاہیوں بھی اخلاق محمد ﷺ کی علمبردار ہو کرتی ہیں۔ جہاں



نفرتوں کے بجائے ﴿میرا پیغام محبت ہے جہاں تک پہنچے﴾ کی
 تعلیم دی جاتی ہے۔ میرے کرم فرماؤں کی فہرست بہت طویل ہے
 کسی کا نام رہ جانے کے امکان کی وجہ سے ناموں کی فہرست لکھے
 جانے کو بشرط حیات آئندہ پر ملتوی کرتا ہوں آخر میں دعا ہے
 خدائے کریم اپنے حبیبِ پاک ﷺ کے صدقہ میں میری اس
 کاوش کو سند قبولیت عطا فرمائے



میرے چند اشعار جو علامہ قاری قاسم حبیبی
برکاتی و دینی اجلاس کے مشہور ناظم جناب آصف رضا سیفی
کی وساطت سے شہرت پا گئے۔ جیسے

★

وہیں سے چلتا ہے ہر شے میں دھڑکنوں کا نظام
تمام خلقت عالم کا دل مدینہ ہے

ایک کملی اک چٹائی چند مٹی کے ظروف
یہ اثاثہ بادشاہ دو جہاں کے گھر میں ہے

لقب امی ہے علم و فضل کا لیکن وہ عالم ہے
جو ان کو مان لے اسکی جہالت جاتی رہتی ہے

نبی کے اسم گرامی کی برکتیں دیکھو
مرے چراغ کو ہے خود ہوا سنا لے ہوئے

بے ذکر نبی بزم سجانے کا نہیں میں
آقا کا ثنا خواں ہوں زمانے کا نہیں میں

جنازہ رہبری کرتا ہے پیچھے چلنے والوں کی
دکھاتا ہے نہیں منزل جو رستہ بھول بیٹھے ہیں

نماز ہم کو سکھائی مدینے والے نے
یہ مسجدیں تو ثمر ہیں شجر مدینہ ہے

لے زلزلے ان کی قندیل ان سے مانگ لے
جنکے دم سے رحمتوں کا سلسلہ روشن ہوا

بکھر نہ پائے گا مسلک ابو حنیفہ کا
اسے ہے مسلک احمد رضا سنبھالے ہوئے

معراج انکی اصل حوالہ عروج کا
سب ارتقا، نوع بشر مصطفیٰ کے نام

دور ایجادات اتنی سرکشی اچھی نہیں
ہے کہاں تیری ترقی اور کہاں انکے قدم

(سمیع فراز)

موبائل نمبر. 9307775757

سلسلہ حمدِ باری تعالیٰ

اگر اسیر ہو ائے ستم اسی نے کیا
 یہ حوصلہ بھی تو دل کو بہم اسی نے کیا
 اسی کی دھوپ پھلوں میں مٹھاس گھول گئی
 زمیں کو خشک جو پایا تو نم اسی نے کیا
 امید غیر کا جب ہر طلسم ٹوٹا تو
 گناہ گار پہ اپنے کرم اسی نے کیا
 مسافرت کا اشارہ دیا اسی نے ہمیں
 بڑھی تکان تو پھرتا زہ دم اسی نے کیا
 بنا کے روز ازل اپنا شاہکار ہمیں
 میان جن و ملک محترم اسی نے کیا
 غرور و کبر کے پیکر اسی نے خاک کئے
 جو گرد راہ تھے ان کو اہم اسی نے کیا
 تری خوشی بھی عنایت اسی کریم کی ہے
 فراز کو بھی مشرف بہ غم اسی نے کیا



★
 جہان رنگ و بو میں ذاتِ لازوال بھی وہی
 جو گھر گیا ہونظالموں میں اس کی ڈھال بھی وہی

وہی درونِ دل بھی ہے وہی سرنگاہ بھی
 خود اپنے ہجر میں ہے لذت وصال بھی وہی

نہ اس کی کوئی شکل ہے نہ اس کا کوئی جسم ہے
 مگر ہے کل جہاں میں وجہِ خدو خال بھی وہی

اسی کی حکمتوں سے میرے زخم ہیں ہرے بھرے
 پھر ان کو بخش دے گا رنگِ اندمال بھی وہی

کسی کا صبر و ضبط بھی اسی کے چاہنے سے ہے
 کسی کو دے رہا ہے جرأتِ سوال بھی وہی

شجرِ حجرِ ملکِ بشر ہیں سب اسی کے مدحِ خواں
 وہی کرم نواز بھی ہے ذوالجلال بھی وہی





ہے اسی کی روشنی پھیلی ہوئی ہر انجمن میں
 پھول کھلتے ہیں اسی سے نکلتیں لے کر چمن میں
 کیسی کیسی نعمتیں بخشی ہیں اسے آدمی کو
 اور پھر کتنے سلیقے سے سجایا زندگی کو
 آنکھ دی اور اس میں پھر بینائی کے غنچے کھلائے
 اپنی قدرت کے ہمیں کیا کیا حسیں جلوئے دکھائے
 صبح مشرق میں طلوع مہر کے دلکش نظارے
 شام مغرب میں شفق کی نہر کے خوش رنگ دھارے
 چل رہا ہے اس کی حکمت سے یہ سارا کارخانہ
 اسکے ہی خوانِ کرم سے رزق پاتا ہے زمانہ
 عقل دے کر اشرف خلقت کیا اس نے بشر کو
 دولت علم و ہنر سے وسعتیں بخشیں نظر کو
 چاند اور سورج سے اس نے آسماں کی چھت سجائی
 اور پھر اس میں ستاروں کی حسیں دنیا بسائی



دے رہی ہیں اس کے لطف خاص کا مژدہ ہوائیں
 اک زباں سے ہم کہاں تک نعمتیں اس کی گنائیں
 اس کی رحمت کے سمندر کا نہیں کوئی کنارہ
 اس کی چاہت ایسا سودا ہے نہیں جس میں خسارہ
 ہر طرف بکھرے ہوئے ہیں اس کی قدرت کے مناظر
 اس کے احسانات کی کوئی نہیں ہے حد آخر
 آؤ ہم مل جل کے اسکی عظمتوں کے گیت گائیں
 اور اسکو اس کے ہی محبوب کی نعمتیں سنائیں
 جس کی خاطر اس نے سب تخلیق کے جوہر دکھائے
 جس کے رخ کا عکس لیکر سب حسین پیکر بنائے
 درجہٴ محبوبیت کا پھر اسے مژدہ سنایا
 جس کو اپنے بعد سب سے بہتر و برتر بنایا
 شکر اس کا جس نے بخشی اس نبی کی رہنمائی
 جس کو حاصل ہے حریم کبریائی تک رسائی





اسی کی حمد ہے جو کل جہاں کا مالک ہے
وہی زمیں کا وہی آسماں کا مالک ہے

اسی کے حکم سے چلتی ہیں یہ ہوائیں بھی
وہ کبریا مرے سود و زیاں کا مالک ہے

ہمارے جیسے گنہگار بھی اسی کے ہیں
وہی تو ہے جو صف قدسیاں کا مالک ہے

اسی کی ملک ہیں عالم کے سارے موجودات
وہی عدم کا وہی رفتگاں کا مالک ہے

زباں کھلے تو اسی کی ثنا و حمد کے ساتھ
فراز جو مرے لفظ و بیاں کا مالک ہے





کریں کیوں نہ ہم اس کی حمد و ثنا
کہ جس نے کہا کن تو عالم بنا

نہیں کوئی اس کی بڑائی کی حد
اسی کی حکومت ازل تا ابد

وہ ستار بھی ہے وہ غفار بھی
بھلے بھی ہیں اسکے گنہگار بھی

گریں ہم اگر تو سنبھالے وہی
اندھیروں کو بخشے اجالے وہی

جہاں میں ہے جو کچھ عطا اسکی ہے
دوا کوئی بھی دے شفا اس کی ہے

سر ایا خطا ہم تو ستار وہ
زمانہ ہے محتاج مختار وہ

اسی کی عطا مصطفائی بھی ہے
کہ قربان جس پر خدائی بھی ہے





چمک رہے ہیں ستاروں کے قمتے تیرے
یہ مہر و ماہ و شفق سب مظاہرے تیرے

تمام عالم ایجاد حکمتیں تیری
ہر اک طرف یہ تحیر کے سلسلے تیرے

تمام نعمتیں تیری عطاء و بخشش ہیں
تمام خلق پہ نافذ ہیں فیصلے تیرے

مرے خدا مرے معبود میرے پالنے ہار
اماں ملکیتی انھیں کو جو ہو گئے تیرے

مسافرانِ عدم کا سفر بھی تیری طرف
پہنچیات رواں سب یہ قافلے تیرے

تری ہی شان کے شایاں ہے بے نیازی بھی
غرور بھی ہے رواں صرف واسطے تیرے


فراز کس سے کرے دشمنی کے چاہے
کہ اس جہان میں سب ہیں برے بھلے تیرے



دھنک میں ابر میں وہ چہ طلسم آب وہی
 سر نظار او وہی ہے پس حجاب وہی
 مصیبتوں میں بھی بندہ اگر ہو شکر بہ لب
 تو کھول دیتا ہے آسائشوں کے باب وہی
 نبی کی ذات ہو یا ان کے آل اور اصحاب
 جسے بھی چاہے بناتا ہے لا جواب وہی
 بہت غرور سے جو سراٹھا کے چلتا ہے
 تو اس کو توڑتا ہے صورت حباب وہی
 اسی کے قبضہ قدرت میں ہیں اندھیرے بھی
 فصیل صبح پہ لاتا ہے آفتاب وہی
 ہر ایک دور کے فرعون کی سزا کے لئے
 شعور و فکر میں لاتا ہے انقلاب وہی
 میں جب بھی اشک ندامت کے پیش کرتا ہوں
 تو ڈالتا ہے خطا پر مری نقاب وہی
 میں کہہ چکا ہوں نبی کے عدو کو اپنا عدو
 ہزار بار بھی پوچھو تو ہے جواب وہی

سلسلہ نعت رسول اکرم ﷺ

روشنی اسم محمد کی ہر اک منظر میں ہے
 دو جہاں کا حسن پوشیدہ اسی گوہر میں ہے
 گھومتے ہیں یہ زمین و آسماں اسکے ہی گرد
 اے خدا تو ہی بتا کیا میم کے محور میں ہے
 ایک کملی اک چٹائی چند مٹی کے ظروف
 یہ اثاثہ بادشاہ دو جہاں کے گھر میں ہے
 عظمتوں کی انتہا پر ہے مرے آقا کی ذات
 نور حق کا آئینہ انسان کے پیکر میں ہے
 ہم سے کیا نفع و ضرر کی گفتگو کرتے ہیں آپ
 ہم ہیں انکے جنکے سکوں کا چلن محشر میں ہے
 ان کے در پر سر جھکا کر مہر بھی ہے سر خرو
 عکس ان کے روئے زیبا کامہ انور میں ہے
 کون سا در ہے جو ان کے نام سے کھلتا نہیں
 راستہ جنکے سفر کا گنبد بے در میں ہے
 میرے آقا کے فرشتے بھی شناخاں ہیں فراز
 وہ مدینے میں ہیں ان کا ذکر دنیا بھر میں ہے



بے ذکر نبی بزم سجانے کا نہیں میں
آقا کا ثنا خواں ہوں زمانے کا نہیں میں

یہ دل ہے مرا سجدہ گزارِ شہہ بطحا

اب اس کو کہیں اور جھکانے کا نہیں میں

میں جن کا فدائی ہوں انھیں سو نہپڑو جھکو

ویسے بھی کسی اور ٹھکانے کا نہیں میں

پہلے تو پہنچ لینے دو اس پاک فضا میں

پھر ان کی گلی چھوڑ کے آنے کا نہیں میں

تو شرک بتاتا ہے مے حب نبی کو

ایسے تو ترا ساتھ نبھانے کا نہیں میں

آقا کا ہو فرمان تو خم ہے سر تسلیم

باتوں میں کسی غیر کی آنے کا نہیں میں

مانگے تو کوئی دے کے فرازان کا حوالا

سب ان پہ فدا کچھ بھی بچانے کا نہیں میں





آقا شعور و فکر کی دنیا پہ چھائے ہیں
ہم اپنے دل کو ان کا مدینہ بنائے ہیں

جبریل نے بھی جتنے قصیدے سنائے ہیں
ہم سب انہیں کے ذکر کی محفل سجائے ہیں

عشق نبی نے یہ بھی کرشمے دکھائے ہیں
عصیاں کی تیز دھوپ میں رحمت کے سائے ہیں

نعت نبی کی بزم سچی ہے زمین پر
خیمے سماعتوں کے ملک بھی لگائے ہیں

سب کچھ تو لٹ چکا ہے مگر کوئی غم نہیں
آقا تمہارے نام کی پونجی بچائے ہیں



مغرور ہونہ اپنی ترقی پہ عصر نو
تجھکو وہی ملا ہے جو ہم چھوڑ آئے ہیں

ولیوں کی شان پوچھتے کیا ہوا نہیں نے تو
دین نبی کے ہند میں سکے چلائے ہیں

اصلاح قوم کا راہم ہے مگر فرآز
اس رہ گزر میں خلق نے دھوکے بھی کھائے ہیں



قطعہ

وہ ایسے قاسم نعمت ہیں جن سے
تو نگر بھی نوالے مانگتے ہیں
مہ و مہر و نجوم و کہکشاں سب
اسی در سے اجالے مانگتے ہیں





جلوہ آ رہا دست قدرت کا ہنر ہونے کو ہے
ذره زر بننے کو ہے قطرہ گہر ہونے ہے

اپنی صناعتی پہ صانع مہتر ہونے کو ہے
آئینہ پر خود خدا آئینہ گر ہونے کو ہے

کارِ آساں امتیازِ خیر و شر ہونے کو ہے
بے بصیرت زندگی اب دیدہ ور ہونے کو ہے

چلنے والی ہے نبوت کی ہوائے معجزات
سب کہانت اور جادو بے اثر ہونے کو ہے

آمد آمد اس کی ہے جس کی گواہی کے لئے
اک اشارہ پا کے دو ٹکڑے قمر ہونے کو ہے

ختم ہو جانے کو ہے سحر بتانِ آزری
فاصلہ بندوں کا رب سے مختصر ہونے کو ہے

ایک عبد خاص کی مہماں نوازی کے لئے
آساں کے گنبد بے در میں در ہونے کو ہے

ابتدائے آفرینش سے تھا جو قندیل میں
 وہ سراج اولیں اب جلوہ گر ہونے کو ہے
 ہونے والی ہے بلال و زید کی قسمت بلند
 قیصر و کسریٰ کی سطوت بے اثر ہونے کو ہے
 اب نہ زندہ دفن کی جایا کریں گی بیٹیاں
 صنفِ نسواں کا مقدر اوج پر ہونے کو ہے
 وادیِ ام القریٰ کی بخت بیداری کے بعد
 کوئے یثرب کوچہ خیر البشر ہونے کو ہے
 محترم تھے شہر پہلے بھی کئی لیکن فراز
 سارے شہروں کا مدینہ تاجور ہونے کو ہے

قطعہ

کیوں الجھتا ہے یہ جہاں ہم سے
 مصطفیٰ کے غلام ہیں ہم لوگ
 مصطفیٰ ہیں امام نبیوں کے
 امتوں کے امام ہیں ہم لوگ



نبی کے نام سے ہیں معتبر ذرے مدینے کے
تو پھر کیسے نہ ہوں لعل و گہر ذرے مدینے کے

مری دیوانگی تو ہی وہاں تک مجھ کو پہنچا دے
طلب کرتا ہے مجھ سے میرا سر ذرے مدینے کے

ملی فرصت تو کر لوں گا نظارہ حسن جنت کا
ابھی تو ہیں مرے پیش نظر ذرے مدینے کے

بلندی پر فلک کی جو ستارے جگمگاتے ہیں
ضیاء دیتے ہیں انکورات بھر ذرے مدینے کے

مرادل ڈوبنے لگتا ہے جب ہجر مدینہ میں
تو جن لیتی ہے میری چشم تر ذرے مدینے کے

امانت دار ہیں یہ رحمت عالم کی سیرت کے
عدو کو بھی نہیں دیتے ضرر ذرے مدینے کے

عجب منظر دیا مصطفیٰ کی دو پہر کا ہے
ادھر سورج چمکتا ہے ادھر ذرے مدینے کے

فراز بے نوا کو اور کچھ حاجت نہیں ہدم
جو تجھ سے ہو سکے تو پیش کر ذرے مدینے کے



قطعہ

جہاں زیرِ فضاے سبز گنبد
سنہری جالیاں ٹھہری ہوئی ہیں
میں کیسے رونقیں دنیا کی دیکھوں
میرے آنکھیں وہاں ٹھہری ہوئی ہیں



ملک تو ہیں مری فردِ خطا سنبھالے ہوئے
پھر اسکے بعد ہیں سب مصطفیٰ سنبھالے ہوئے

نبی کے اسم گرامی کا فیض تو دیکھو
مرے چراغ کو ہے خود ہوا سنبھالے ہوئے

نکے ہوئے ہیں فلک پر جو مہر و ماہ و نجوم
یہ سب نظام ہے اک نقش پا سنبھالے ہوئے

تمام سجدے اسی کا طواف کرتے ہیں
وہ ایک سجدہ جو ہے کربلا سنبھالے ہوئے

تلا ہے ہم کو گرانے پہ یہ جہاں لیکن
قدم قدم پہ ہے انکی عطا سنبھالے ہوئے

بکھر نہ پائے گا مسلک ابو حنیفہ کا
اسے ہے مسلک احمد رضا سنبھالے ہوئے

بفیض رحمت عالم مرا خدا ہے فراز
سزا کوٹلے ہوئے اور جزا سنبھالے ہوئے





جب کہیں مہتابِ ذکرِ مصطفیٰ روشن ہوا
 قلبِ مومن صورتِ غارِ حرارِ روشن ہوا

یوں سرِ عالمِ نبی کا نقشِ پارِ روشن ہوا
 دامنِ ارض و فلک میں جو بھی تھا روشن ہوا

مہرِ عالمِ تابِ روشن ہے انھیں کے نام سے
 ماہِ انور بھی بہ نامِ مصطفیٰ روشن ہوا

لے زمانے امن کی قندیل ان سے مانگ لے
 جن کے دم سے رحمتوں کا سلسلہ روشن ہوا

وقت کی آندھی میں سارے نقشِ دھندلے پڑ گئے
 اور پھر ایسے میں ان کا نقشِ پارِ روشن ہوا

اک توجہ سے عمرِ فاروقِ اعظم ہو گئے
 یوں مرے سرکار کا حرفِ دعا روشن ہوا

قلزمِ عصیاں میں کشتی ڈوب جاتی اے فرراز
 بن کے ساحل ان کا دامانِ عطارِ روشن ہوا





شورشوں میں اماں مصطفیٰ حشر میں سائباں مصطفیٰ
 اس جہان جفارنگ میں عافیت کا نشاں مصطفیٰ
 ابتداء انتہا ذاتِ حق درمیاں درمیاں مصطفیٰ
 کاروانِ عملِ زندگی رہبرِ کارواں مصطفیٰ
 نطق کا عجز مخلوق سب اختیارِ بیاں مصطفیٰ
 عقل کی انتہا کچھ حدیں وسعت بیکراں مصطفیٰ
 چاند سے انکی تشبیہ کیا وہ کہاں اور کہاں مصطفیٰ

اے فرازا اور کیا چاہئے

ہو گئے مہرباں مصطفیٰ

قطعہ

پھول مثل گلاب کوئی نہیں

مثل قرآن کتاب کوئی نہیں

راہبر تو بہت ہیں دنیا میں

مصطفیٰ کا جواب کوئی نہیں





لب پر ہیں مدح سید ابرار کے گلاب
 بکھرے ہوئے ہیں نکبت و انوار کے گلاب
 ابھرے ہوئے جو نقش قدم پتھروں پہ ہیں
 یہ ہیں مرے حضور کی رفتار کے گلاب
 تعلیم مصطفیٰ کے حوالے سے حشر تک
 کھلتے رہیں گے جبہ و دستار کے گلاب
 عشق نبی میں ڈوب کے اشکوں کی شکل میں
 چہرے پہ کھل اٹھے ہیں گنہگار کے گلاب
 وہ چار یار جن پہ خلافت کوناز ہے
 اب تک مہک رہے ہیں انھیں چار کے گلاب
 سردارِ خلد بھی ہیں شہیدوں کے شاہ بھی
 حسنین یعنی حیدر کرار کے گلاب
 جب تک چلے گی عشق نبی کی ہوا فراز
 کھلتے رہیں گے سیرت و کردار کے گلاب





جب مجھے دامن مصطفیٰ مل گیا اور کیا چاہئے
مصطفیٰ مل گئے تو خدا مل گیا اور کیا چاہئے

رحمت دو جہاں کی گلی مل گئی ہر خوشی مل گئی
باغِ خلد بریں کا پتہ مل گیا اور کیا چاہئے

ان سے فریاد کی تو خدائے جہاں مہرباں ہو گیا
جتنا چاہتا تھا اس سے سوا مل گیا اور کیا چاہئے

ان کی نعتیں پڑھوں آرزو تھی یہی مدعا تھا یہی
آرزو مل گئی مدعا مل گیا اور کیا چاہئے

کہ رہا ہے زمانہ گدائے نبی خاک پائے نبی
مجھ کو اتنا بڑا مرتبہ مل گیا اور کیا چاہئے

مصطفیٰ مصطفیٰ مصطفیٰ مصطفیٰ مصطفیٰ مصطفیٰ
بس یہی تذکرہ جا بجا مل گیا اور کیا چاہئے

ان کے کردار میں ان کی رفتار میں انکی گفتار میں
حسنِ اخلاق کا آئینہ مل گیا اور کیا چاہئے





بیاض نور ہے نعت نبی اول سے آخر تک
یہ ذہن و دل کی ہے پاکیزگی اول سے آخر تک

کرے جو مصطفیٰ کی پیروی اول سے آخر تک
خدا کا نیک بندہ ہے وہی اول سے آخر تک

نبی کا تذکرہ سن کر خوشی جسکو نہیں ہوتی
مقدر میں ہے اس کے تیرگی اول سے آخر تک

فرشتے بھی انھیں کے نام کا پرچم اٹھائے ہیں
انھیں زیبا شان خسروی اول سے آخر تک

خدا کی حمد میں اور نعت آقا میں قلم اٹھے
تو ہو جائے عبادت شاعری اول سے آخر تک

خداوند اترے محبوب کی مدحت میں ڈھل جائے
فراز بے نوا کی زندگی اول سے آخر تک





بنیں گے اسی سے کام سبھی چلو یہی ایک کام کریں
نبی کی ثنا میں صبح کریں نبی کی ثنا میں شام کریں

جہاں کی زمیں ہے عرش بریں وہیں پہ چلو قیام کریں
انہیں کی عطا ہے جسم یہ جاں تو کیوں نہ انہیں کے نام کریں


ہمارے نبی کا ذکر حسیں دلوں کے لئے ہے فتح مبیں
نہ تیر و تیر کی بات چلے نہ تیغ کو بے نیام کریں

طوافِ حرم کریں تو رہے نظر میں انہیں کا طرز عمل
انہیں کی ادا میں سجدے بھی ہوں انہیں کی طرح قیام کریں


کوئی جو کبھی سوال کرے کہ دین ہے کیا بتاؤ تو بس
نبی سے سخن شروع کریں نبی پہ سخن تمام کریں

حرام ہے کیا حلال ہے کیا خدا نے انہیں پہ چھوڑ دیا
وہ چاہیں جسے حلال کہیں وہ چاہے جسے حرام کریں





یہ جسم پکارے صلی علیٰ یہ جان پکارے صل علیٰ
 ایمان کی بات اگر پوچھو ایمان پکارے صل علیٰ
 دیکھا جو نبی کا چہرہ تو حسان پکارے صل علیٰ
 حسان وہی جن کا پورا دیوان پکارے صل علیٰ
 صدیق و عمر عثمان و علیٰ ہے سب کی زباں پروردیہی
 یہ نوری منظر دیکھا تو سلمان پکارے صل علیٰ
 دنیا کے طبیعوں سے کہد و آمد ہے مسیح اعظم کی
 عیسیٰ بولے سبحان اللہ لقمان پکارے صل علیٰ
 کرتے ہیں عرش کے باسی بھی تو صیف مدینے والے کی
 جبریل پکارے صل علیٰ رضوان پکارے صل علیٰ
 ان کے قدموں کی برکت سے محشر کی فضا بھی مہکے گی
 اعمال تلیں گے جس پر وہ میزان پکارے صل علیٰ
 بوجہل بھی کتنا جاہل تھا سمجھانہ نبی کی عظمت کو
 سرکار کی مٹھی میں آ کر بے جان پکارے صل علیٰ





وہ مصطفیٰ ہیں نبوت ہے آخری انکی
 بلند سب سے ہے شان پیبری انکی
 ہے ان کا دامن رحمت تمام عالم پر
 گناہگاروں کو ڈھانپے ہے اور ڈھنی ان کی
 انھیں کا سب ہے جہاں تک دکھائی دیتا ہے
 پس شعور نظر بھی ہے سروری انکی
 مری حیات کا مقصد بھی ہے رضائے رسول
 مرے خدا کو بھی منظور ہے خوشی انکی
 بیاض مدحت سرکار ہے کتاب خدا
 خدا کا دین ہے کیا صرف پیروی انکی
 وہ بن کے آئے ہیں رحمت تمام عالم کی
 ہر اک جہان میں پھیلی ہے روشنی انکی

ابھی ہے وقت عقیدہ سدھار لے اپنا
بڑے خسارے کا سودا ہے دشمنی انکی

فقط ہمیں نہیں سرکار کے غلاموں میں
ملائکہ بھی تو کرتے ہیں چا کری انکی

درود پڑھتے ہی محسوس یہ ہوا ہے فراز
ہوئی ہو جیسے زیارت ابھی ابھی انکی



قطعہ

راہ طیبہ کی دھول روشن ہے

رہبری کا اصول روشن ہے

دور تک جادۂ قیادت میں

نقش پائے رسول روشن ہے



شہشاہ مدینہ جان کعبہ ہیں مرے آقا
 خدا کے بعد ہر اعلیٰ سے اعلیٰ ہیں مرے آقا
 مری طاعت گزاری میرا تقویٰ ہیں مرے آقا
 میں وہ بیمار ہوں جسکے مسیحا ہیں مرے آقا
 مجھے اہل جہاں توحید کے نکلتے نہ سمجھائیں
 موحد ہوں مرا معیار سجدہ ہیں مرے آقا
 تعارف کے لئے اپنے جسے ظاہر کیا حق نے
 مشیت کا وہی مخفی خزانہ ہیں مرے آقا
 کوئی ہو معترف یا کوئی منکر ہو فضیلت کا
 ہر اک صورت میں کل عالم کے آقا ہیں مرے آقا
 مسبب ہے خدا اور عالم اسباب ہے دنیا
 یہاں ہر شے کے ہونے کا وسیلہ ہیں مرے آقا



عمل کی رگدڑ میں اس حقیقت پر نظر رکھنا
 ہے دنیا امتحان کی جانتیجہ ہیں مرے آقا
 ہوئی تخلیق ان کی سب سے پہلے پھر بنا عالم
 ہر اک شے میں جو روشن ہے وہ جلوہ ہیں مرے آقا
 ہزاروں سال تک روح الایمیں نے جسکو دیکھا تھا
 وہی تخلیق کا پہلا ستارہ ہیں مرے آقا



قطعہ

چلا جاتا ہے سورج سوئے مغرب
 دیا مصطفیٰ کی حاضری کو
 وہیں سے پھر حیاتِ تازہ لیکر
 نئی اک صبح دے گا زندگی کو



تیری دنیا میں ہے یارب ہر بڑائی کا جواب
بس نہیں ہے مصطفیٰ کی مصطفائی کا جواب

ان کے پائے ناز سے پتھر بھی ہو جاتا موم
ہے کوئی آقا کی اس معجز نمائی کا جواب

سرور عالم کی سیرت پر جو رکھتے ہیں نظر
وہ نہیں دیتے برائی سے برائی کا جواب

ان کی شہزادی کا ثانی ڈھونڈتے ہو کس لئے
جب نہیں ہے سید عالم کی دائی کا جواب

بادشاہی بھی نہیں ہے تاجداری بھی نہیں
میرے آقا آپ کے در کی گدائی کا جواب

ریشمی بستر میسر ہیں جنھیں وہ بھی فراز
لانہ پائے میرے آقا کی چٹائی کا جواب



اے کاش گردِ راہ بنا دے خدا مجھے
لے جائے ان کے در پہ اڑا کر ہوا مجھے

مرنا نبی کے عشق میں ہے اصل زندگی
اے موت بار بار نہ آنکھیں دکھا مجھے

سب یہ سمجھ رہے تھے مَرَضِ لا علاج ہے
لیکن نبی کے ذکر نے بخشی شفاء مجھے

دیکھا جو میں نے گنبدِ خضریٰ کو غور سے
وہ اس زمیں کے سر کا عمامہ لگا مجھے

اللہ کی رضا کا وسیلہ یہی تو ہے
مطلوب اس لئے ہے نبی کا رضا مجھے

قیدی بنا کے جھکو مدینے میں ڈال دے
ذکر نبی خطا ہے تو دے یہ سزا مجھے

آقا سے میرے ربط و تعلق پہ اے فراز
بولا کوئی غلام تو اچھا لگا مجھے

مرے نبی کی اداؤں کا نام سجدہ ہے
انہی کا اسم گرامی مرا وظیفہ ہے

کمال کیا ہے جو ان پر لٹا دیا سب کچھ
یہ جان و مال یہ گھر بار سب انہی کا ہے

ترے ہزار سہارے مرا بس ایک خدا
ترے ہیں تیر و تبر میرا کملی والا ہے

انہی کے ذکر کی خوشبو سے دل مہکتے ہیں
انہی کے نام کا چار و طرف اجالا ہے

وہیں سے چلتا ہے ہر شے میں دھڑکنوں کا نظام
تمام خلقتِ عالم کا دل مدینہ ہے

جہاں پہ بلبل سدر کی بھی رسائی نہ ہو
فراز میرے نبی کا مقام ایسا ہے



دل جوانکی طرف جھکا بھی نہیں
معتبر سجدہ خدا بھی نہیں

وہ سند بخش دیں غلامی کی
اور کچھ میرا مدعا بھی نہیں
بھر گیا دامن مراد مرا
کچھ ابھی میں نے تو کہا بھی نہیں
پشت پر آگئے ہیں شہزادے
فرق سجدہ میں کچھ پڑا بھی نہیں
خواب جنت کے مصطفیٰ کے بغیر
تجھکو خوف خدا ذرا بھی نہیں
اپنے عاصی پہ ان کی رحمت کا
سلسلہ ہے کہ ٹوٹتا بھی نہیں
قطعہ

کر کے جرم و خطا پکارتے ہیں
تجھکو ہم اے خدا پکارتے ہیں
تیری خوشنودی و رضا کے لئے
مصطفیٰ مصطفیٰ پکارتے ہیں



نبی کے ذکر سے دل کی کثافت جاتی رہتی ہے
طبیعت نرم پڑ جاتی ہے شدت جاتی رہتی ہے

دھندھ لکے تفرقوں کے ذہن کو جب گھیر لیتے ہیں
تو ان کو یاد کر لیتا ہوں نفرت جاتی رہتی ہے

جو تنقیدیں کیا کرتے ہیں ذات فخر آدم پر
تو ان کی زندگی سے آمیت جاتی رہتی ہے

ہمارے مصطفیٰ کی غیب دانی کے جو منکر ہیں
نظر ہوتے ہوئے ان کی بصارت جاتی رہتی ہے

لقب امی ہے علم و فضل کا لیکن وہ عالم ہے
جو ان کو مان لے اس کی جہالت جاتی رہی ہے

غلامی ان کے در کی جس کے سر کا تاج بن جائے
تو اس کے دل سے ہر باطل کی دہشت جاتی رہتی ہے

نبی کے دست رحمت کی طرف بس دیکھ لینے سے
فراز بے نوا کی ہر ضرورت جاتی رہتی ہے






زمانے بھر کو جو مہر منور جگمگاتا ہے
 نبی کے نقش پا کا عکس لیکر جگمگاتا ہے
 نبی کا عشق میرے دل کے اندر جگمگاتا ہے
 اسی کے جگمگانے سے مرا گھر جگمگاتا ہے
 مہکتا ہے قلم مدح نبی کی روشنائی سے
 بفیض نعت لفظوں کا مقدر جگمگاتا ہے
 شب معراج قصر ام ہانی کا یہ عالم ہے
 مہکتے ہیں درود یو ار بستر جگمگاتا ہے
 ملکی ہو جس نے خاک پائے آقا اپنے چہرے پر
 وہی چہرہ سر میدان محشر جگمگاتا ہے
 وہ عالم اتباع مصطفیٰ ہو جس کا سرمایہ
 قدم رکھتا ہے منبر پر تو منبر جگمگاتا ہے
 زیارت روز کرتا ہے یہ سورج سبز گنبد کی
 زمیں سے نور لیتا ہے فلک پر جگمگاتا ہے





خدا کی شانِ کریمی سے استفادہ کریں
 نبی کا ذکر ہر اک ذکر سے زیادہ کریں
 ہمیں بلا مینگے کیسے یہ مصطفیٰ جانیں
 ہم ان کے در پہ پہنچنے کا بس ارادہ کریں
 ہمیں تو ذکر نبی میں سرور ملتا ہے
 جنہیں شعور نہیں وہ تلاشِ بادہ کریں
 دکھا کے خاک نشینوں کی شانِ محبوبی
 جو اڑ رہے ہیں ہوا میں انہیں پیادہ کریں
 فراقِ گبندِ خضریٰ میں آئیے ہم لوگ
 تصورات کے مینارِ ایستادہ کریں
 وہ جس سے دشمن جانی بھی دوست بن جائے
 فرازِ پھر اسی اخلاق کا اعادہ کریں





یہ کہکشاں نشان قدم بھی انھیں کے ہیں
سایہ کئے سحاب کرم بھی انھیں کے ہیں

رکھتے ہیں مصطفیٰ کی غلامی کا جو شرف
وہ صاحبان جاہ و ہشم بھی انھیں کے ہیں

طیبہ کے جو فقیر ہوئے ان کی جیب میں
دینار بھی انھیں کے درم بھی انھیں کے ہیں

وہ درد ہیں انھیں کے جو پتے ہیں لذتیں
راحت جو بخشتے ہیں وہ غم بھی انھیں کے ہیں

ولیوں کو جنکے در کی غلامی پہ ناز ہے
قسمت کے ہیں بلند کہ ہم بھی انھیں کے ہیں

وہ رزم ہو کہ بزم وہی سب کا مدعا
شمشیر بھی انھیں کی قلم بھی انھیں کے ہیں

شاہ امم سے جنکو محبت ہے اے فراز
سچ پوچھئے تو شاہ امم بھی انھیں کے ہیں





وہ قاسم نعمت ہیں وہ مالک جنت ہیں
مجموعہ کثرت ہیں آئینہ وحدت ہیں

تخلیق کا جوہر ہیں یا مقصد خلقت ہیں
ہر طرح میرے آقا معراج فضیلت ہیں

منکوتوں کا گزارہ ہیں دکھیوں کا سہارا ہیں
مجبور کی ڈھارس ہیں کمزور کی طاقت ہیں

اپنے ہوں پرائے ہوں مفلس ہوں تو نگر ہوں
سرکارِ مدینہ تو سب کے لئے رحمت ہیں

ٹوٹیں گے نہ بکھریں گے بہکیں گے نہ بھٹکیں گے
ہیں جنکے فدائی ہم وہ شمع ہدایت ہیں

یہ نعت نبی کیا ہے موتی ہیں عقیدت کے
اعمال کی زینت ہیں ایماں کی ضمانت ہیں





مجھ کو لطفِ بندگی نعتِ نبی سے مل گیا
خلد کا رستہ مدینے کی گلی سے مل گیا

پڑھ رہا تھا نعتِ میں اس نے کہا صلِ علی
آج اپنا پن مجھے اک اجنبی سے مل گیا

آگے آقائے گل کی حبِ غلامی میں بلال
ان کا معیارِ غلامی سروری سے مل گیا

کس طرح جا مشہادت بنتا ہے آبِ حیات
زندگی کو یہ ہنرا بن علی سے مل گیا

اٹھ گیا حستان و جامی و رضا کا جب قلم
بندگی کا لطف ان کی شاعری سے مل گیا

زہد و تقویٰ بھی نہ اس کے کام کچھ آیا فراز
قول جس کا مصطفیٰ کی دشمنی سے مل گیا





زہے قسمت مرے آقا کا جلوہ دل کے اندر ہے
 اندھیری شب میں اک روشن سویرا لکے اندر ہے
 اندھیر و جاؤ میرا کملی والا دل کے اندر ہے
 اسی مہتابِ رحمت کا اجالا دل کے اندر ہے
 مرے احساس کی معراج ہے دونوں حوالوں سے
 تصور میں مدینہ ہے تو کعبہ دل کے اندر ہے
 ضرورت میں بھی ہاتھ اٹھتے نہیں ہیں غیر کے آگے
 مرا آقائے نعمت جلوہ آرا دل کے اندر ہے
 میں طرز دوستی و دشمنی پہچان لیتا ہوں
 بفیضِ مصطفیٰ اک چشم بینا دل کے اندر ہے
 جس میں کی راہ میں حائل ہے پابندی شریعت کی
 نظر میں مصطفیٰ ہیں ذوقِ سجدہ دل کے اندر ہے
 مرے چہرے پہ اشکوں نے نبی کی نعت لکھی ہے
 دئے جلتے ہیں پلکوں پر اجالا دل کے اندر ہے
 نبی کی یاد میں ملتا ہے لطفِ بندگی مجھ کو
 نمازِ عشق کا میری مصلے دل کے اندر ہے

ہے رب ذوالجلال ترا اقتدار سب
 تو نے ہی مصطفیٰ کو دیئے اختیار سب
 آؤ خدا کا فضل نبی سے ہی مانگ لیں
 وہ بانٹتے ہیں عظمت و عز و وقار سب
 قاسم سمجھ کے کرتے ہیں آقا سے ہم سوال
 نیت ہے کیا سمجھتا ہے پروردگار سب
 پاتے ہیں آفتابِ نبوت سے روشنی
 غوث و فرید و خواجہ و صابر مدار سب
 سرکار دو جہاں ہیں شریعت کے تاجدار
 ان پر یہ تاج و تخت و حکومت نثار سب
 آنکھوں میں بھر کے دیکھئے عشقِ نبی کا رنگ
 چھٹ جائیگا یہ وہم و گماں کا غبار سب
 لے آئے اے فراز عمر گھر نصف مال
 صدیق لے کے آگئے دیوانہ وار سب

ہم اپنی زندگی کا فرض اولیٰ بھول بیٹھے ہیں
 الجھ کر لذت دنیا میں عقبیٰ بھول بیٹھے ہیں
 بنا کر فرقہ بندی کو شعائر زندگی اپنا
 رسول اللہ کا اخلاق حسنہ بھول بیٹھے ہیں
 گہرا شکوں کے آنکھوں میں نہ دل میں عشق کی لذت
 مقام نعت سرکار مدینہ بھول بیٹھے ہیں
 حیات چند روزہ کیلئے سامان ہیں کتنے
 جہاں رہنا ہے دائم وہ ٹھکانہ بھول بیٹھے ہیں
 کہا آقا نے مومن دوسرے مومن کا پردہ ہے
 مگر ہم شوق غیبت میں یہ حملہ بھول بیٹھے ہیں
 جنازہ رہبری کرتا ہے پیچھے چلنے والوں کی
 دکھاتا ہے انھیں منزل جو رستہ بھول بیٹھے ہیں
 ہمارا وقت باتوں میں گذرتا ہے بہت لیکن
 خدائے لم یزل کی حمد کرنا بھول بیٹھے ہیں





تہذیب کی طرز ادا اخلاق کی وجہ بقا اللہ کی پہلی عطا یا مصطفیٰ یا مصطفیٰ
ہیں آپ تو سداری رسائش الضحیٰ بدرالدجی کہف الوریٰ نورالحدیٰ یا مصطفیٰ یا مصطفیٰ

محبوب رب اعلیٰ نسب ہرشی کے ہونے کا سبب چاہے عجم ہوں یا عرب سکو دیئے جینے کے ڈھب
ہیں آپ کے صدقے میں سب قدسی بھی ہو کے باادب پڑھتے ہیں کلمہ آپکا یا مصطفیٰ یا مصطفیٰ


شاہ شہاں جان جہاں سب سے نہاں سب پر عیاں دست اماں حق کی اذال روح بیاں لفظوں کی جاں
شیریں سخن نوری بدن بنیاد زور بوالحسن یعنی حبیب کبریا یا مصطفیٰ یا مصطفیٰ

الفقر و فخری کے امیں وجہ بنائے آں و ایں اے رہبر دنیا و دین محبوب رب العلمیں
ہو گا سر عرش علیٰ جب عرصہ محشر بپا ہر لب پہ ہوگی یہ صدا یا مصطفیٰ یا مصطفیٰ

کہتا ہے یہ جذب دروں جھکو بیاں حال زبول اک نام ہے وجہ سکوں دوڑے بدن میں مثل خوں
جاں آفریں راحت فزاء جبریل بھی جس پر خدا کیا نام ہے صل علیٰ یا مصطفیٰ یا مصطفیٰ

زوروں پہ ہے طوفان غم اغیار ڈھاتے ہیں ستم لب پر ہے جاری دم بدم چشم کرم شاہ امم
رکھ لیجے امت کا بھرم ہو کر انھیں پھر تازہ دم غالب ہو پھر دین خدا یا مصطفیٰ یا مصطفیٰ

جلوہ نمائے ہر جہت سب کے لئے رحمت کی چھت سب سے عظیم المرتبت سب کا جوار عطف
بے خوف و بے چون و چرا کہدے فراز بے نوا میری دعا میری دوا یا مصطفیٰ یا مصطفیٰ



زبان کو اپنی پاک کر لو خدا کی حمد و ثنا سے پہلے
پھر اسکے مابعد کچھ نہ بولب پہ مدحت مصطفیٰ سے پہلے

رضانہی کی رضائے رب ہے خدا مسبب نبی سبب ہے
نہ ہوگی بخشش کسی بشر کی اشارہ مصطفیٰ سے پہلے

نہ ان سے بہتر حکیم کوئی نہ ان سے بہتر طبیب کوئی
مریض انکا انھیں پکارے شفا ملے گی دوا سے پہلے

انھیں کی معراج کے سبب ہے چمک بھی انکی دمک بھی انکی
یہ مہر و ماہ و نجوم کیا تھے حضور کے نقش پا سے پہلے

وہ ذات ہے فخر لامکانی نہ جسکا سایہ نہ جس کا ثانی
مرے نبی نے وجود پایا وجود کی ابتدا سے پہلے



یہ انکی نسبت کا معجزہ ہے کہ میں تصور کے پر لگا کر
 مدینے والے کے گلستاں میں پہنچ گیا ہوں ہوا سے پہلے

وہ شب ہے معراج مصطفیٰ کی نماز اقصیٰ میں ہو رہی ہے
 پئے امامت کھڑے ہوئے ہیں حضور کل انبیاء سے پہلے

فراز کی آرزو یہی ہے طلب یہی جستجو یہی ہے
 کہ انکی نعتیں انہیں کے در پر سنائے جا کر قضا سے پہلے



قطعہ

روشنی کیا ہے مصطفیٰ کے بغیر
 زندگی کیا ہے مصطفیٰ کے بغیر
 آدمیت انہیں کا صدقہ ہے
 آدمی کیا ہے مصطفیٰ کے بغیر



صحابہ معتبر سارے کے سارے مصطفیٰ کے ہیں
 بگڑ سکتے نہیں وہ جو سنوارے مصطفیٰ کے ہیں
 زمیں افلاک سورج چاند تارے مصطفیٰ کے ہیں
 یہ ذات حق کے مظہر سب نظارے مصطفیٰ کے ہیں
 غلامی مصطفیٰ کی اصل میں روح عبادت ہے
 جبینیں تو ہماری ہیں اشارے مصطفیٰ کے ہیں
 علو و عظمت و شوکت عروج و ارتقا رفعت
 یہ سب الفاظ کیا ہیں استعارے مصطفیٰ کے ہیں
 شکم پر باندھ کر پتھر نواز ابادشا ہوں کو
 نرالے فقر کے انداز پیارے مصطفیٰ کے ہیں
 خدانے اختیار خاص سے ان کو نوازا ہے
 سرمیدان محشر بھی اجارے مصطفیٰ کے ہیں
 فراز پر خطا سے لوگ ہوں یا اہل تقویٰ ہوں
 شفاعت کیلئے سب کو سہارے مصطفیٰ کے ہیں





ہیں بھکاری بن کے کھڑے ہوئے جہاں بادشاہ وزیر بھی
میں انھیں کے در کا غلام ہوں میں انھیں کے در کا فقیر بھی

وہی ایک نام لبوں پہ ہے وہی اک خیال دماغ میں
مرا پر سکون ہے ظرف بھی مرا مطمئن ہے ضمیر بھی


جو رضا میں ان کی امان ہے تو عذاب سوئے گمان ہے
مرے مصطفیٰ کی یہ شان ہے کہ بشیر بھی ہیں نذیر بھی

وہی آفتابِ کمال ہیں وہی ماہتابِ جمال ہیں
جو ستیزہ کار ہو تیرگی تو وہی سراجِ منیر بھی

وہ امین و صادق و پر امان وہ خلیق و مشفق و مہربان
وہی جنکے حسن سلوک کا کریں اعتراف شریر بھی

یہ سلام و نعت و درود سب ہے فرآز سلسلہ ادب
یہی مصطفیٰ کی خوشی بھی ہے یہ رضائے رب قدر بھی





آمد امی لقب سے چار سو کا جاگنا
اے فلک دکھا ہے تو نے دشت ہو کا جاگنا


وادی بے آب میں اک آب جو کا جاگنا
خاک میں پہلے پہل جوش نمو کا جاگنا

پتھروں میں نقش پا کو جذب کرنے کی تریپ
اور کنکریوں میں ذوق گفتگو کا جاگنا

گرد کے مانند اڑتا امتیاز رنگ و نسل
یعنی اعصاب تمدن میں لہو کا جاگنا

آگ برساتے ہوئے سورج میں آنا اعتدال
گلستاں میں اعتبار رنگ و بو کا جاگنا

یہ بھی اک اعجاز ہے آقا کی سنت کا فراز
قبر کی منزل میں اعضائے وضو کا جاگنا





فضیلت ختم ساری رحمت دنیا و دین پر ہے
کہ جنت بھی یہیں سلطان جنت بھی یہیں پر ہے

نہ دانش پر نہ سجدوں پر نہ قصر دل نشیں پر ہے
ہمیں بس ناز ہے تو رحمت اللعلمین پر ہے

سبھی ہیں روز محشر خلد کے امیدواروں میں
مشیت کی توجہ مصطفیٰ کی ہاں نہیں پر ہے

ہجوم قدسیاں کو دیکھ کر محسوس ہوتا ہے
فلک والوں کی جنت بھی مدینے کی زمیں پر ہے

فدا ہیں اسلئے اے چودہویں کے چاند ہم تجھ پر
کہ نعلین نبی کی ضوترے روئے حسیں پر ہے

ملا ہے جب سے اعزاز غلامی ان کو آقا کا
مزانج عاصیاں اس روز سے عرش بریں پر ہے

دیار مصطفیٰ کی حاضری کا فیض ہے یہ بھی
فرشتوں کو جو اتنا ناز جبریل امیں پر ہے





سلام اس پر سکندر ہے گدا جس شاہ کے در کا
لقب امی ہوا جس علم و حکمت کے سمندر کا

مٹا آمد سے جس کی دبدبہ کسریٰ و قیصر کا
کھل اٹھا خیر کا چہرہ تو منہ کالا ہوا شر کا

یزید پر جفا تیرا زمانہ تھا گھڑی بھر کا
قیامت تک رہیگا تذکرہ اب ابن حیدر کا


مجھے لعل و جواہر کی تمنا ہی نہیں ہمد
غلامی مصطفیٰ کی تاج زریں ہے مرے سر کا

کیا تخلیق جس کو خود خدا نے نور سے اپنے
اسے اپنا سا کہنا پھوٹ جانا ہے مقدر کا

عقیدت کی یہی بادۂ ہمیں مسرور رکھتی ہے
رواں رہتا ہے لب پر تذکرہ ساقی کو شر کا

جہاں میں روشنی جتنی ہے سب صدقہ انہی کا ہے
ضیاء مہر کیا ہے ایک قطرہ اس سمندر کا ہے





سردار انبیاء کی نبوت بھی بے مثال
 سیرت بھی بے مثال شریعت بھی بے مثال
 قسمت سے ہو گئی تو زیارت بھی بے مثال
 ورنہ نبی کے ہجر کی لذت بھی بے مثال
 یثرب تھا جس کو اپنا مدینہ بنا دیا
 یا مصطفیٰ وہ آپ کی ہجرت بھی بے مثال
 عشق نبی میں بک تو گئے حضرت بلال
 حاصل ہوئی مگر انھیں قیمت بھی بے مثال
 روز حساب شان کریمی لئے ہوئے
 ہے مصطفیٰ کا تاج شفاعت بھی بے مثال
 نبیوں کے حق میں ہو گئی معراج اقتداء
 اقصیٰ میں جو ہوئی وہ امامت بھی بے مثال
 ما بین مصطفیٰ و خدا جب کوئی نہ تھا
 محبوب کی محبت سے وہ قربت بھی بے مثال
 راہ خدا میں گھر تو دیا سر بھی دے دیا
 ابن علی کی شان سخاوت بھی بے مثال
 ہیں منبر رسول پہ حسان اے فرآز
 بے مثل مدح خواں بھی ہے مدحت بھی بے مثال





نبی کے عشق سے آباد ہے جہان کرم
 رواں ہے نور کے رستے پہ کاروان کرم
 فقط انھیں کی غلامی میں ہے نجات کی راہ
 وہی ہیں روح کرم کی وہی ہیں جان کرم
 نظر نگی ہے اسی ابر کے برسنے پر
 کہ میں خطا کی زمیں ہوں وہ آسمان کرم
 کرم کی بھیک طلب کر رہے ہیں آقا سے
 نبی کے روضہ اطہر پہ طالبان کرم
 بنے تھے جو شب معراج عرش کی زینت
 یہ کہکشاں انھیں قدموں کا ہے نشان کرم
 رہے گا تاج شفاعت انھیں کے ماتھے پر
 دکھائی جائے گی محشر میں ان کی شان کرم
 خدا کا شکر کہ ایسے میں آگئے آقا
 خطائیں آنے ہی والی تھیں درمیان کرم
 مجھے بلاؤں کے سورج کا خوف کیا ہو فراز
 کہ سر پہ ہے مرے آقا کا سائبان کرم



ارض طیبہ جب ہوئے تجھ پر عیاں ان کے قدم
بن کے ابھرے رحمتوں کا سا سبباں ان کے قدم

رہبری امت کی اب کرتے رہیں گے حشر تک
ریگزاروں کو بنا کر گلستاں ان کے قدم

زیب دیتا ہے انھیں کو رحمت کل کا لقب
بے ضرر ہے ذات ان کی بے زیاں ان کے قدم

دور ایجادات اتنی سرکشی اچھی نہیں
ہے کہاں تیری ترقی اور کہاں ان کے قدم

پتھروں کو نرم کر کے چھوڑتے جاتے ہیں نقش
لکھتے جاتے ہیں کرم کی داستاں ان کے قدم

سب سے پہلے حضرت صدیق نے تصدیق کی
کر کے جب لوٹ آئے سیر لامکاں ان کے قدم

گم رہی کی آگ برساتے ہوئے ماحول میں
بن کے آئے رحمتوں کا سا سبباں ان کے قدم

ہم گنہگاروں کی قسمت پھوٹ جاتی اے فراز
وقف جو ہوتے برائے قدسیاں ان کے قدم





فضیلتوں کا ہے دریا رواں مدینے میں
جھکار رہا ہے جسیں آسماں مدینے میں

عبادت میں ہوں تری دل کی حاضری کے بغیر
نہ چل سکیں گی یہ باکیاں مدینے

ہزار حسن سہی کائنات میں لیکن
ملے گی ذوق نظر کو اماں مدینے میں

جو گوش دل سے سنو تو سنائی دے اب بھی
کبھی بلال نے دی تھی ازاں مدینے میں

وہ نور حق جو نہاں مسجد حرام میں ہے
بہ صد کمال ہوا ہے عیاں مدینے میں

اسی کا فیض ہے بینائی چشم عالم کی
ازل کا نور ہے جلوہ فشاں مدینے میں

وہاں فرآز حکومت ہے نوار والے کی
چلے گا سکہ ظلمت کہاں مدینے میں



★
 آقا کے طریقے سے ہٹ کر ہر ایک عمل ناکافی ہے
 ان کو جو پسند آجائے تو بس ایک ہی سجدہ کافی ہے

دنیا میں مسیحا اور سہمی مجھ کو یہ مسیحا کافی ہے
 ہر طرح کی بیماری کے لئے بس خاکِ مدینہ کافی ہے

کچھ اور مجھے منظور نہیں کچھ اور مراد ستور نہیں
 ہوں انکی طلب میں سرگرداں سر میں یہی سودا کافی ہے

میزانِ عمل پر دیکھا تو اعمال کی پونجی کچھ بھی نہ تھی
 جب نعتِ نبی کے بھولے رحمت نے پکارا کافی ہے

جب نور سے رشتہ جوڑ لیا پھر تیرہ شمی کا غم کیسا
 مجھ کو تو مدینے والے کی یادوں کا اجالا کافی ہے

اس دور ترقی کے انساں سمجھیں تو کتابِ حکمت کو
 ہر ایک بلندی چھونے کو قرآن ہی تنہا کافی ہے

احساسِ ندامت سے چل کر پلکوں پہ جو روشن ہو جائے
 عصیاں کی سیاہی دھونے کو آنسو کا وہ قطرہ کافی ہے

★



حسن کو ہے جستجوئے رحمت اللعالمین
ڈھونڈتے ہیں پھول بوئے رحمت اللعالمین

ان کے جلوؤں سے ہے قائم منظروں کا اعتبار
کس قدر روشن ہے روئے رحمت اللعالمین

خانہ کعبہ مسلمانوں کا قبلہ بن گیا
رنگ لائی آرزوئے رحمت اللعالمین

تاجداروں کا یہ عالم ہے کہ برکت کے لئے
سر پہ رکھ لیتے ہیں موئے رحمت اللعالمین

درگزر کی منزل اولیٰ پہ فائز ہیں حضور
فیض پاتے ہیں عدوئے رحمت اللعالمین

خوشبوؤں میں ڈوب کر آئی مدینے سے ہوا
دل کھنچا جاتا ہے سوئے رحمت اللعالمین

ہم ہی کیا جن و ملک سب ان پہ صدقے ہیں فراز
کوئی کیا سمجھے علوئے رحمت اللعالمین





بزم سرکار میں جب اہل نظر جاتے ہیں
لے کے نذرانہ دل اور جگر جاتے ہیں

کچھ نہ مانگوں مرے آقا کے وسیلے کے بغیر
لہی باتوں سے دعاؤں کے اثر جاتے ہیں

اپنے ماں باپ فدا کرتے ہیں پہلے ان پر
بزم آقا میں جو صدیق و عمر جاتے ہیں

جانے کب ہم بھی مدینے کو روانہ ہونگے
قافلے قلب کو تڑپا کے گذر جاتے ہیں

دل جھکانا ہے تو اس در پہ جھکایا جائے
سر کو خم کر کے جہاں شمس و قمر جاتے ہیں

ہم جو پڑھتے ہیں یہاں ان پہ درود اور سلام
عرش تک لے فرشتے یہ خبر جاتے ہیں

ذکر سرکار کی سبھی ہے جہاں بزم فراز
نعت گوئی کا لئے ہم بھی ہنر جاتے ہیں





جائے تو کوئی بن کر شیدائی مدینے میں
ملتی ہے فقیروں کو دارائی مدینے میں

سیراب ہوئے جس کے پھیلاؤ سے کل عالم
اللہ نے وہ رحمت برسائی مدینے میں

جو گھر تھا بلاؤں کا وہ شہرِ نبی ٹھہرا
آقا کو مشیت جب لے آئی مدینے میں

سرکار کے گنبد کی یہ فیض رسانی ہے
بڑھ جاتی ہے آنکھوں کی بینائی مدینے میں

اللہ تعالیٰ ہے یکتائے جہاں لیکن
دیکھو بشریت کی یکتائی مدینے میں

یہ لُحْنِ غَمْرُغُوں ہے گنبد کی فضا میں یا
بجتی ہے درودوں کی شہنائی مدینے میں

آقائے نواز اے جھکو بھی دعاؤں سے
یہ کہتی ہوئی آئی پروائی مدینے میں

کیا نام دیا جائے اس عالمِ مستی کو
لے جانی ہے جب جھکو تنہائی مدینے میں





جو راہ عشق نبی سے گذر کے دیکھتے ہیں
دعا کے ساتھ نتیجہ اثر کے دیکھتے ہیں

ضرور در پہ بلائیں گے ایک دن آقا
وہ آ بشار مری چشم تر کے دیکھتے ہیں

ہمارے جیسے گنہگار مصطفیٰ کی طرف
گل نجات کی امید کر کے دیکھتے ہیں

خدا بھی دیکھتا رہتا ہے مرضی محبوب
ملائکہ بھی اشارے نظر کے دیکھتے ہیں

نبی کے روضے کا دیدار کرنے والوں کو
فلک سے چاند ستارے اتر کے دیکھتے ہیں

انہیں پہ ہوتی ہے روشن حقیقت اسلام
نبی کا عشق جو مکمل میں بھر کے دیکھتے ہیں





ہر عظمت و کمال کا محور انہی کی ذات
 ہر بام ارتقاء پہ منور انہی کی ذات
 نسلوں کے افتخار پہ غالب انہی کا نام
 وجہ وصال اسود و احمر انہی کی ذات
 تسخیر مہر و مہ کی بنا ان کے معجزات
 منظر ہے عصر نو پس منظر انہی کی ذات
 دنیا میں بیکسوں کا سہارا انہی کا در
 مقصود عاصیاں سر محشر انہی کی ذات
 یہ حسن کائنات بہت دلنواز ہے
 اور حسن کائنات کا جوہر انہی کی ذات
 تبدیل جو نہ ہو و صداقت ہے یہ فراز
 بعد از خدا ہر ایک سے برتر انہی کی ذات





خدا کے بعد ہے بس نام مصطفیٰ ایسا
 نہیں ہے کوئی زمانے میں دوسرا ایسا

نبی، نبی کے صحابہ نبی کے اہل بیت
 ملا ہے ہم کو حدایت کا سلسلہ ایسا

نہ جس میں خوف زیاں ہونہ خوف گمراہی
 مرے نبی کی شریعت ہے راستہ ایسا

جو بیٹھتا ہو چٹائی پہ تاج بانٹتا ہو
 ہو انہ پھر کوئی دنیا میں رہنما ایسا

مقام عشق نبی سب کی دسترس میں کہاں
 بڑے نصیب سے ملتا ہے مرتبہ ایسا

جہاں محاذ پہ چھ ماہ کا صغیر بھی ہو
 زمیں پہ پھر نہ ہوا کوئی معرکہ ایسا





نبی کا دامنِ رحمت نہیں تو کچھ بھی نہیں
 بروزِ حشر یہ دولت نہیں تو کچھ بھی نہیں
 خطا بشر کی ہے فطرتِ مفر کہاں اس سے
 مگر خطا پہ ندامت نہیں تو کچھ بھی نہیں
 خدا سے مانگتے رہے حلالِ رزق مگر
 مزاج میں جو قناعت نہیں تو کچھ بھی نہیں
 یہ فرض ہے کہ غلط کو غلط کہا جائے
 مگر زباں میں لطافت نہیں تو کچھ بھی نہیں
 ہزار آدمی مصروفِ کاروبار رہے
 مگر نماز کی فرصت نہیں تو کچھ بھی نہیں
 کوئی حرام کا لقمہ نہ حلق میں جائے
 ترے عمل میں یہ شدت نہیں تو کچھ بھی نہیں
 بجا ہے اہلِ طریقت کا احترامِ فرّاز
 مگر لحاظِ شریعت نہیں تو کچھ بھی نہیں



لب پہ ہے میرے نبی کا نام بس
اس سے ملتا ہے مجھے آرام بس

مصطفیٰ ہیں عظمتوں کی انتہا
اس کے آگے ہے خدا کا نام بس

عرش پراک آن میں پہنچے نبی
عرش ہو جیسے جیسے فقط دو گام بس

اب کسی شئی کی ضرورت ہی نہیں
پی لیا عشق نبی کا جام بس

میرے آقا نے غلامی بخش دی
مل گیا مجھ کو مرا انعام بس



کرم کی نہرواں مصطفیٰ کے نام سے ہے
 ہمارے جسم میں جاں مصطفیٰ کے نام سے ہے
 ہمارے منہ میں زباں مصطفیٰ کے نام سے ہے
 زباں میں زور بیاں مصطفیٰ کے نام سے ہے
 نبی کی بزم میں چہرے خدا کی قدرت کی
 خدا کے گھر میں ازاں مصطفیٰ کے نام سے ہے
 تمام نظم دو عالم چلا رہا ہے خدا
 فروغ کار جہاں مصطفیٰ کے نام سے ہے
 یہ جبر نفرت و دہشت شرارت ابلیس
 جہاں ہے امن و امان مصطفیٰ کے نام سے ہے
 عقیدتوں کی مخالف فضا میں زندہ ہوں
 یہ مجھ میں تاب و تواں مصطفیٰ کے نام سے ہے
 نبی کا عشق ہے پیانہ سزاء و جزاء
 نظام سود و زیاں مصطفیٰ کے نام سے ہے
 یہ نعت گوئی کا فن بھی انھیں کا صدقہ ہے
 فرآز اہل زباں مصطفیٰ کے نام سے ہے



یہ اجالا جو سر راہ گذر لگتا ہے
 کوئی طیبہ کی طرف محو سفر لگتا ہے
 اشک آنکھوں میں لئے باب کرم تک جاؤ
 نم ہو مٹی تو دعاؤں کا شجر لگتا ہے
 عشق کی چشم تصور میں ہو بینائی تو
 کتنا آسان مدینے کا سفر لگتا ہے
 کتنے روشن ہیں در پاکِ نبی کے ذرے
 کوئی خورشیدِ مبیں کوئی قمر لگتا ہے
 انکی عقلوں پہ کیا جائے کہاں تک ماتم
 رب کا محبوب جنہیں صرف بشر لگتا ہے
 جانے کس ہاتھ میں شامل ہو عقیدے کا لہو
 سب سے اب ہاتھ ملاتے ہوئے ڈر لگتا ہے
 نعت گوئی مرے ایمان کا حصہ ہے فراز
 بخشوائے گا یہ پاکیزہ ہنر لگتا ہے






جو دل میں عشق نبی کا ظہور ہوتا ہے
 تو یہ خرابہ جاں مثل طور ہوتا ہے
 حضور انکے جو دل بے حضور ہوتا ہے
 ادب کی راہ میں یہ بھی قصور ہوتا ہے
 شعور آتا ہے پہلے نبی کی عظمت کا
 پھر اس کے بعد کوئی باشعور ہوتا ہے
 رہوں میں بزم سخن میں کہ سخن گلشن میں
 نظر میں گبند خضریٰ ضرور ہوتا ہے
 نشان سجدہ ہی کافی نہیں جس کے لئے
 نبی کے عشق سے چہرے پہ نور ہوتا ہے

قطعہ

دلوں کے داغ مٹائے رسول اکرم نے
 کرم کے پھول کھلائے رسول اکرم نے
 ہوا نہ جن پہ زمانے کی گردشوں کا اثر
 کچھ ایسے نقش بنائے رسول اکرم نے





ہو کبھی قسمت مری بیداران کے روبرو
 میں سناؤں نعت کے اشعاران کے روبرو
 لائینگے تشریف جب آقا تو پھر کیا پوچھنا
 قبر ہو جائے گی خود گلزاران کے روبرو
 فرق کرتے ہی نہیں اپنے غلاموں میں حضور
 ایک ہیں سب مفلس و زرداران کے روبرو
 حکم رب ہے کر دیئے جائینگے سب اعمال رد
 ہو گئی اونچی اگر گفتاران کے روبرو
 جن کو کہتے ہیں اطباء زمانہ لا علاج
 ٹھیک ہو جاتے ہیں وہ بیماران کے روبرو
 میرے شیدائی تجھے بھر دیں گے آقائے کہا
 ہو کے آئی خلد جب تیاران کے روبرو
 آرزو طیبہ کی ہے اور فکر ہے یہ بھی فراز
 کیسے ہوگی جرأت اظہاران کے روبرو





اے زندگی یہ تیرا سفر مصطفیٰ کے نام
یہ روز و شب یہ شام و سحر مصطفیٰ کے نام

معراج ان کی اصل حوالہ عروج کا
سب ارتقائے نوع بشر مصطفیٰ کے نام

ان کی رضا ہے نفع تو ناراضگی ضرر
سارا رانظام نفع و ضرر مصطفیٰ کے نام

ساری عبادتیں ہیں خدا ہی کے واسطے
پھر اس کے بعد سب ہے مگر مصطفیٰ کے نام

نبیوں نے اپنے عہد میں سب کر دیئے فراز
نخل دعا کے برگ و ثمر مصطفیٰ کے نام





دنیا میں اک انسان بھی ایسا نہیں ملتا
 جس کو میرے سرکار کا صدقہ نہیں ملتا
 آقا کا اگر نقش کف پا نہیں ملتا
 تہذیب کا دنیا کو اجالا نہیں ملتا
 ہے سارا جہاں سایہ رحمت میں نہیں کے
 اور جسم مطہر ہے کہ سایہ نہیں ملتا
 مستی کے بھی آداب ہیں دربار نبی میں
 ایسا تو کہیں اور سلیقہ نہیں ملتا
 مانگے تو کوئی عشق و محبت کی اداسے
 دربارِ سخنی کا ہے وہاں کیا نہیں ملتا



خرد کی قبلہ نما ہے فضاے شہر نبی
جنوں کے حق میں شفاء ہے فضاے شہر نبی

غم جہاں ہے اگر ایک عقدہ لاحل
تو اسکی عقدہ کشا ہے فضاے شہر نبی

یہ زندگی ہے تسلسل ضیاء و ظلمت کا
مگر ضیاء ہی ضیاء ہے فضاے شہر نبی

مقام و مرکز و جائے درود لا تعداد
تمام صل علیٰ ہے فضاے شہر نبی

دعا کا ناز دیا ر حرم کو کہتے ہیں
قبولیت کی ادا ہے فضاے شہر نبی

خبر کرو یہ بھٹکتے ہوئے مسافر کو
بڑے سکون کی جا ہے فضاے شہر نبی

وہیں امان ملے گی فراز آؤ چلیں
ہر اک مرض کی دوا ہے فضاے شہر نبی





اماں کی جا نہیں کوئی مگر مدینہ ہے
عظیم بحر ہے دنیا گہر مدینہ ہے

نماز ہم کو سکھائی مدینے والے نے
یہ مسجدیں تو ثمر ہیں شجر مدینہ ہے

امیر شہر میں تقریر پھر سنوں گا تری
ابھی ادھر مجھے لے چل جدھر مدینہ ہے

حرم ہے قصر دعا اس میں شک نہیں لیکن
حرم کہے ہے کہ باب اثر مدینہ ہے

کبھی تو یوں ہے کہ دل ہے مرادینے میں
کبھی ہے یوں میرے پیش نظر مدینہ ہے

وہاں کی بے ادبی ہے خرابی محشر
وہ اور شہر نہیں بے خبر مدینہ ہے

ادھر جلال الہی ادھر جمال حبیب
فراز شمس ہے کعبہ قمر مدینہ ہے





بشر کی شکل میں وہ نور کا پیکر بہت اچھا
چنا اللہ نے اپنے لئے دلبر بہت اچھا

مبارک وہ زباں ہے جو درود پاک پر ہمتی ہو
جھکے جو سجدہٴ معبود میں وہ سر بہت اچھا

نبی کے شہر جو جاتی ہوں وہ راہیں بہت اچھی
جہاں ذکر نبی ہوتا رہے وہ گھر بہت اچھا

فراق مصطفیٰ میں استن حنانہ رویا تھا
نگاہ عشق میں لکڑی کا وہ منبر بہت اچھا

جو میرا ہے وہ میرے دامن رحمت میں آجائے
دیا آقائے یہ وہ مژدہ سر محشر بہت اچھا

مہینے کا نظارہ کر کے قدسی عرض کرتے ہیں
زمیں والوں نے پایارب کا پیغمبر بہت اچھا

طواف سبز گنبد سے ہے روشن شام کا سورج
زمانے کے ہر اک منظر سے یہ منظر بہت اچھا

شب ہجرت رسول اللہ کے ارشاد عالی سے
علی ہوئے تھے جس بستر پہ وہ بستر بہت اچھا

زمانے کے فہشاہوں سے میروں سے دزیروں سے
مرے سرکار کی دہلیز کا نوکر بہت اچھا

بنادی رحمت عالم نے قسمت سنگ اسود کی
کہ ان کے چومنے سے ہو گیا پتھر بہت اچھا

بفیض مرشد کامل بہ دست ساقی کوثر
فراز تشنہ لب کو مل گیا ساغر بہت اچھا



رحمت اللعلمین کا ہے یہ اعجازِ کرم
 بج رہا ہے اور بے آواز ہے سازِ کرم

رب حبلی امتی کے لہجہ پر سوز میں
 آرہی ہے پردہٴ غیبت سے آوازِ کرم


بھر رہے ہیں انکی مدحت کے پروں سے ہم اڑان
 کم نہیں ہوتی خطاؤں سے بھی پروازِ کرم

نعمتوں میں ہو گئیں تبدیل میری لغزشیں
 دیکھ اے دنیا یہ ہے آقا کا اعجازِ کرم

دین کا منشاء ہے پابندی شریعت کی مگر
 مصطفیٰ کا عشق کرتا ہے سرفرازِ کرم

مصطفیٰ کے نور کو رکھا گیا قندیل میں
 خالق کل نے کیا اس طرح آغازِ کرم

انکی مدحت میں قلم میں نے اٹھایا جب فراز
 بن گیا میرا پرند فکر شہبازِ کرم



مثل مہتاب میں ذر و طیبہ چمکے جس سے ضومنگ کے ہر ایک ستارہ چمکے
 بن کے مژدہ مثل و مدثر و طہا چمکے آجوں میں مرے آقا کا سراپا چمکے
 منتظر تھی کئی صدیوں سے زمینِ یثرب مصطفیٰ آئیں تو پھر خاکِ مدینہ چمکے
 ان سے رشتہ ہو وفا کا تو نمازیں ہوں قبول ہو اگر عشق نبی دل میں تو چہرہ چمکے
 ہو گئے دونوں جہاں جسکی چمک سے روشن پاؤں سرکار کے ایسے شبِ اسرا چمکے
 اڑ گیا گرد کے مانند یزیدی لشکر ہر طرف آج بھی شبیر کا سجدہ چمکے
 ہم ہیں ایسے در اقدس کے بھکاری کہ جہاں دینے والے کی طرح مانگنے والا چمکے
 ان کی نسبت سے سرفراز ہوئے اہل بیت ہو گئی ان کی توجہ تو صحابہ چمکے

سبز گنبد کی زیارت ہو مبارک تھکو

اے مدینے کے مسافر تیرا رستہ چمکے





خدا نے جس کو اپنے نور کے سلسلے میں ڈھالا ہے
 وہ میرا کملی والا ہے وہ میرا کملی والا ہے
 سفر کی ابتداء کی ہے جب ان کے نام نامی سے
 تو ہر ٹھوکرا پہ جھکو میرے آقا نے سنبھالا ہے
 حفاظت کر رہا ہے خود خدا محبوب کی اپنے
 رفیق غار ہیں سرکار ہیں مکڑی کا جالا ہے
 سکوں ملتا ہے جھکو یا رسول اللہ کہنے سے
 یہ وہ نعرہ ہے جس نے میری ہر مشکل کو ٹالا ہے
 گنہگاروں کو دیتی ہے اماں ہر ایک مشکل سے
 میرے آقا کی کملی ہے کہ رحمت کا دوشالہ ہے
 جسے روشن کیا تھا وادی مکہ میں خالق نے
 اسی شمع حرا کا سارے عالم میں اجالا ہے
 خدا کا شکر ہے آقا تمہاری نعت گوئی نے
 فراز بے نوا کو بحر عصیاں سے نکالا ہے





جب جب ہوئی بلاؤں کی یلغار ہر طرف
آقاہد کو آگئے ہر بار ہر طرف

وہ شرق و غرب ہو کہ شمال و جنوب ہو

سردار انبیاء کی ہے سرکار ہر طرف

اللہ کی رضا بھی رضائے نبی میں ہے

پھرتے ہیں آپ کے لئے بیکار ہر طرف

جب سے سنا ہے شافع محشر میں مصطفیٰ

خوشیاں منلے ہیں گنہگار ہر طرف

ان کے طفیل ہم کو نمازیں عطا ہوئیں

شاہد ہیں اس کے گنبد و مینار ہر طرف


عشق نبی کی فیض رسانی تو دیکھئے

مہکے ہوئے ہیں نعت کے گلزار ہر طرف

جب مدحت نبی میں قلم اٹھ گیا فراز

مشہور ہو گئے میرے اشعار ہر طرف





روز و شب بدحت سرکار کیا کرتے ہیں
یوں ہر اک غم کی ندی پار کیا کرتے ہیں

انکی عظمت سے جواز کار کیا کرتے ہیں
اپنی ہی راہ کو دشوار کیا کرتے ہیں

پڑھتے رہتے ہیں جو آقا پہ درود اور سلام
اپنا گھر خلد میں تیار کیا کرتے ہیں

دشمنوں کو بھی ہدایت کی دعائیں دینا
یہ عمل ان کے وفادار کیا کرتے ہیں

اپنی شاخوں کو ثمر بار بنانے کے لئے
تذکرہ ان کا یہ اشجار کیا کرتے ہیں

میری دنیا کے تصور ہے یہیں تک محدود
سبز گنبد ترا دیدار کیا کرتے ہیں

ساتھ آجاتی ہے اللہ کی رحمت بھی فراز
جب کرم احمد مختار کیا کرتے ہیں





یہ جو ہر شخص کے چہرے پہ سچی ہیں آنکھیں
سب کو سرکار کے صدقے میں ملی ہیں آنکھیں

شاید آجائے مدینے کا مسافر کوئی
بس یہی سوچ کے رستے میں بچھی ہیں آنکھیں

مدتوں بعد ہوا خواب میں ان کا دیدار
مدتوں بعد مری شاد ہوئی ہیں آنکھیں

سبز گنبد کی زیارت کا شرف پایا تو
دل نے خوش ہو کے کہا کتنی بھلی ہیں آنکھیں

اے تصور تری پرواز کے صدقے جاؤں
ان کے قدموں کے نشاں چوم رہی ہیں آنکھیں





روشنی ہی روشنی جلوہ فشاں طیبہ میں ہے
ظلمتوں کی ساری کاوش رائیگاں طیبہ میں ہے

یہ وطن ہے جسم کا وہ روح کی جائے پناہ
ہند میں رہتا ہوں میں اور میری جاں طیبہ میں ہے

حتم ریزی جسمیں ہوتی ہے کمال و فضل کی
وہ زمیں کہتی ہے میرا آسماں طیبہ میں ہے

خود بھی مہکیں جو قریب آئے اسے مہکا میں بھی
جس میں ایسے گل کھلیں وہ گلستاں طیبہ میں ہے

رنج و غم کی دھوپ تو ہے عارضی لیکن فرآز
جاودانی رحمتوں کا سا سبباں طیبہ میں ہے





مرے نبی سا کوئی صاحب جمال نہیں
جمال ایسا کہ جس کی کوئی مثال نہیں

کرے جو فضل مرارب ذوالجلال نہیں
کہوں میں نعت نبی کی مری مجال نہیں

مقام عشق نبی جھٹکو بھی میسر ہے
یہ سب انہی کا کرم ہے مرا کمال نہیں

نبی کے جیسا کہاں ڈوہنڈتا ہے اے ناداں
جب اس جہاں میں کوئی دوسرا بدل نہیں

جسے حرام وہ کہدیں وہی حرام ہے بس
بغیر ان کی رضا کوئی شے حلال نہیں

مرے حضور عطا کرتے ہیں بغیر سوال
سوال رد ہو کوئی اس کا تو سوال نہیں

ہر ایک گوشہ عالم انھیں سے روشن ہے
رسول پاک کی جیسی کسی کی آل نہیں

کہاں مدینے کی مٹی کہاں فراز کا سر
حضور آپ جو چاہیں تو کچھ مجال نہیں





ہر سمت و ہر جہت میں اجالے نبی کے ہیں
شمس و قمر بھی چاہنے والے نبی کے ہیں

جھونکے ہزار ظلم و جفا کے چلیں مگر
گرتے نہیں ہیں وہ جو سنبھالے نبی کے ہیں

اصحاب و اہل بیت نبی کی مثال کیا
دنیا سے جب غلام نرالے نبی کے ہیں

دونوں جہاں میں انکو نہ مل پائیگی اماں
جو دین کی حدوں سے نکالے نبی کے ہیں


سب نعمتوں کا خالق و مالک تو ہے خدا
تقسیم کے نظام حوالے نبی کے ہیں

زہرا کے لاڈلوں کی فضیلت تو دیکھئے
بیٹے ہیں یہ علی کے تو پالے نبی کے ہیں

نعت نبی سنائیں گے حالات کچھ بھی ہوں
باطل سے کیا دہیں جو جیالے نبی کے ہیں

ہیں آج وہ نبی کی فضیلت پہ حرف زن
منہ میں فراز جن کے نوالے نبی ہیں





عُشاق اسے کیوں نہ ملے اپنی جہیں سے
جس خاک کو نسبت ہے مدینے کی زمیں سے

ہمت ہو تو پوچھے کوئی جبریل امیں سے
کیوں ملتے ہیں آقا کے قدم اپنی جہیں سے

ذرات مدینہ سے جو زرتاب ہوا ہے
شرمندہ مہ و مہر ہیں اس خاک نشیں سے

عاشق ہونبی کا تو سر آنکھوں پہ بٹھائیں
رہتا ہو کہیں بھی کوئی آیا ہو کہیں سے

سرکار کے نقشِ کفِ پاؤں ہونڈ رہا ہے
دیوانے کو مطلب ہے مکاں سے نہ مکیں سے





حکمتیں خاک و ہوا کی آگ اور پانی کے راز
 مصطفےٰ سے پوچھئے تخلیق انسانی کے راز
 دیکھئے قرآن میں مدحت رسول اللہ کی
 جاننے اللہ سے ان کی ثنا خوانی کے راز
 رہنمائی عشق نبی کی سخت مشکل ہے مگر
 ہم نے جانے ہیں اسی مشکل سے آسانی کے راز
 میرے آقا سے ملے کل اولیاء اللہ کو
 بے سریر و تاج بھی دنیا پہ سلطانی کے راز
 آسماں پر نقش پائے مصطفےٰ کو دیکھ کر
 پائے ہیں مہر و ماہ و انجم نے تابانی کے راز
 لے گئے روح الامیں آقا کو سدرہ تک مگر
 جانتے وہ بھی نہیں اس خاص مہمانی کے راز
 مرتبہ نعت نبی کا پوچھئے اس سے فرآز
 منکشف جس پر ہوئے آیات قرآنی کے راز





میم ح میم دال سب کچھ ہے
مصطفیٰ میں کمال سب کچھ ہے

ان سے انکی رضا طلب کر لے

بس یہی اک سوال سب کچھ ہے

ساری آسانیاں ہیں انکے طفیل

ورنہ امر محال سب کچھ ہے

مجھکو تعلیم مصطفیٰ سب کچھ

تجھکو تیرا خیال سب کچھ ہے

بیٹھنا اٹھنا بولنا چلنا

ان کا تو بے مثال سب کچھ ہے

ہر ستم پر احد احد کہنا

یہ صدائے بلال سب کچھ ہے

ان سے اب کیا کروں سوال فرآز

مل گیا بے سوال سب کچھ ہے



معتبر ہے سارے عالم میں بڑائی آپ کی
 کر رہا ہے خود خدا مدحت سرائی آپ کی
 ہوگی معیار شفاعت مصطفائی آپ کی
 دیکھنا روز جزاء فرماں روائی آپ کی
 انبیاء بھی اپنی اپنی امتوں کے واسطے
 روز محشر دے رہے ہونگے دہائی آپ کی
 جام کو شردے رہے ہونگے فداکاروں کو آپ
 باغ جنت میں پچھی ہوگی چٹائی آپ کی
 جس کو جو بھی مانگنا ہو مصطفیٰ سے مانگ لے
 ہے خدا کے فضل سے ساری خدائی آپ کی
 بحث کرنے کو جو آئے خود مسلمان ہو گئے
 معجزہ اللہ نے صورت بنائی آپ کی
 مصطفیٰ کی شان و عظمت پوچھتے کیا ہو فراز
 حجلہ اسرار حق تک ہے رسائی آپ کی





حسن کو ناز ہے جس پر وہ حسین ہیں آقا
خاک طیبہ کی قسم عرش نشیں ہیں آقا

وہ ہیں انکے جنھیں حاصل ہے یقین کامل
بے یقینوں کے مقدر میں نہیں ہیں آقا

کوئی مفلس کا مکاں ہو کہ محل ہو کوئی
تذکرہ ان کا جہاں بھی ہو وہیں ہیں آقا

کتنا آسان ہے اللہ کو راضی کرنا
بس یہ کافی ہے کہ ناراض نہیں ہیں آقا

انتہا ان کے فضائل کی کوئی ہو تو بتائیں
غیر بھی کہتے ہیں صادق ہیں امیں ہیں آقا

ان سے دوری میں بھی قربت کا یہ عالم ہے فراز
ایسا لگتا ہے مرے دل میں مکیں ہیں آقا





یہ درمیان ہمارے جو فاصلے ہوئے ہیں
ضرور اسوہ آقا سے ہم بٹے ہوئے ہیں

جو منتشر تھے ہوئے متحد ہمارے خلاف
ہم اتحاد کے بانی مگر بٹے ہوئے ہیں

وہ ایک نام جو ضامن ہے امن عالم کا
اس ایک نام کے صدقے میں ہم بچے ہوئے ہیں

بلا میں ڈھونڈتی پھرتی ہیں ہر طرف لیکن
نبی کے دامن رحمت میں ہم چھپے ہوئے ہیں

ہمیں خریدنے نکلا ہے یہ جہاں لیکن
نبی کے عشق میں پہلے ہی ہم بکے ہوئے ہیں

گئے تھے منزل معراج پر جدھر سے حضور
مدونجوم پللو اس راہ میں پڑے ہوئے ہیں



وہ گنبد ہو کہ ہوں مینار یا محراب رحمت کے
انہی کے نام سے کھلتے ہیں سارے باب رحمت کے

درود پاک پڑھتے پڑھتے جب نیند آگئی مجھ کو
تو ساری رات دیکھا ہی کیا میں خواب رحمت کے

نبی کی یاد میں آنکھوں سے جو آنسوں چھلک اٹھے
میرے دامن میں ٹپکے گوہر نایاب رحمت کے

زرا سی بد گمانی ان سے یا ان سے قیامت ہے
کہ دروازے ہیں اہل بیت اور اصحاب رحمت کے

میری فرد عمل میں اس کی گنجائش نہ تھی لیکن
بفیض نعت کھلتے ہی گئے سب باب رحمت کے

تصور ان کے در کی حاضری کا جب کیا میں نے
میرے آنکھوں سے جاری ہو گئے میزاب رحمت کے



نبی کے شہر سے آئی ہو اتو دل مہرکا
برس پڑی جو کرم کی گھٹا تو دل مہرکا

جو انکی یاد کا غنچہ کھلا تو دل مہرکا
مشام جاں کو ملا مدعا تو دل مہرکا

تصورات میں آیا بہار کا موسم
عیاں ہوئے قدم مصطفیٰ تو دل مہرکا

بدن پہ خاک مدینہ ملی تو جاں مہکی
اسی کا آنکھ میں سرمہ لگا تو دل مہرکا

دیار غیر میں بچھنے لگا تھا دل لیکن
کہا کسی نے جو صل علیٰ تو دل مہرکا

بہت اداس تھا جھوٹی کہانیاں سنکر
جو آئی نعت نبی کی صدا تو دل مہرکا

زبان و دل میں عجب ربط باہمی ہے فراز
زباں سے نام نبی کا لیا تو دل مہرکا





اپنے دیوانوں میں آقائے کیا شامل مجھے
ہو گئیں دونوں جہاں کی نعمتیں حاصل مجھے

دے ذرا بڑھ کر سہارا جذبہٴ کامل مجھے
آج پھر سوئے مدینہ لے چلا ہے دل مجھے

دل میں ہے یاد مدینہ لب پہ ذکر مصطفیٰ
عشق کے اعجاز سے خلوت بھی ہے محفل مجھے

کسمچی جاں بحر غم میں ڈوب جانے ہی کو تھی
لے لیا نام محمد مل گیا ساحل مجھے

امن عالم کے امیں کا نام ہے لب پر فراز
چھونہ پائے گی زمانے کی کوئی مشکل مجھے





نبی نے جسے کر دیا معتبر
نہیں کوئی اسکے سوا معتبر

وہی ہے یہاں قابل اعتبار
جو انکی نظر میں ہوا معتبر

مداری ہو چشتی ہو یا قادری
ولایت کا ہر سلسلہ معتبر

کر و پیش ان کو درود سلام
تو ہو جائے گی ہر دعا معتبر

نبی کے نوا سے کا سجدہ ہے وہ
ہوا جس سے دشت بلا معتبر

انہیں کے لبِ معتبر سے فراز
ہوئی ہے کتابِ خدا معتبر





ہم اپنی نفرت کی آگ میں خود ہی اپنا دامن جلا رہے ہیں
 مہینے والے لکی جھتوں کے حجاب اب تک بچا رہے ہیں

بغیر پرکھے ہی خود پرستوں کو وجہ تکرمیم کر لیا ہے
 کیا تھا آقا نے متحد ہم نے خود کو تقسیم کر لیا ہے

یہ ان کو مشرک سمجھ رہے ہیں وہ ان کو کافر بتا رہے ہیں

جماعت خیر کی صفوں میں یہ شدت و انتشار کیوں ہے
 دلوں کے شفاف آئینوں پر یہ نفرتوں کا غبار کیوں ہے

عمل سے کیوں اپنے ہو کے غافل زباں کی خنجر چلا رہے ہیں

ڈرے ہیں سب ایک دوسرے سے خدا کا سینوں میں ڈر نہیں
 کبھی کو دعویٰ ہے رہبری کا مگر کوئی راہبر نہیں ہے

نہیں ہے کوئی بھی سننے والا سب اپنی اپنی سنار ہے ہیں

یہ قول ہے پیارے مصطفیٰ کا کہ تم ہوا کہ دوسرے کا پردہ
 مگر ہم اپنی غلط روی سے بھلا چکے ہیں یہ قول آقا

ہم آج آپس میں لڑ رہے ہیں ہمارے دشمن لڑا رہے ہیں



سلسلہ منظومات

عظمت قرآن

قرآن صداقت بھی عدالت بھی ہے قرآن معیار فصاحت بھی بلاغت بھی ہے قرآن

اللہ کی رحمت بھی ہے نعمت بھی ہے قرآن حکمت بھی ہے قرآن ہدایت بھی ہے قرآن

قرآن ہے امراضِ معاصی کی دوا بھی

یہ عقدہ مشکل بھی ہے اور عقدہ کشا بھی

قرآن برائی سے بچانے کے لئے ہے سچائی کے رستے پہ چلانے کے لئے ہے

انسان کو انسان بنانے کے لئے ہے یہ مصحفِ حق سارے زمانے کے لئے ہے

نسلوں کی بھی تفریق مٹا دیتا ہے قرآن

معبود سے بندوں کو ملا دیتا ہے قرآن

قرآن کا سننا بھی سنانا بھی عبادت قرآن کو پڑھنا بھی پڑھانا بھی عبادت

قرآن پہ چلنا بھی چلانا بھی عبادت قرآن کو سینے میں بسانا بھی عبادت

لفظوں کے دروبست میں اندازِ بیاں میں

قرآن سے بڑا علم نہیں کوئی جہاں میں

قرآن کی جو تعظیم کرے وہ بھی مبارک مصروفِ تلاوت جو رہے وہ بھی مبارک

قرآن کو سمجھ کر جو پڑھے وہ بھی مبارک جو پڑھ نہ سکے صرف سنے وہ بھی مبارک

دنیا کا تر و خشک سبھی اس میں لکھا ہے

یہ صرف صحیفہ نہیں قانونِ خدا ہے

گذری ہوئی اقوام کے حالات بھی اس میں ہیں سابقہ نبیوں کی حکایات بھی اس میں

باطل کے لئے شعلہ جذبات بھی اس میں اور تذکرہ خلق و مسادات بھی اس میں



انھیں کے دم سے زمانے کی ذریبہ زینت ہے
 ہٹی جو ان کی توجہ تو بس قیامت ہے
 خدا کے حکم کی تعمیل ہے ثنائے رسول
 نبی کا ذکر مبارک بھی اک عبادت ہے
 یہ دیکھتی ہی نہیں ان کے دشمنوں کی طرف
 نبی کی میری نگاہوں پہ بھی حکومت ہے
 سخی ہیں ایسے کہ دنیا کی نعمتیں دے کر
 یہ پوچھتے ہیں بتا اور کوئی حاجت ہے
 نبی کے مرتبہ و علم کی ہو پیمانہ
 یہ وہ خطا ہے فرشتوں کو جس پہ حیرت ہے
 یہ مصطفیٰ کی غلامی کا رنگ ہے جو بلال
 تصورات میں بھی کتنا خوبصورت ہے
 بغیر نعت نبی جی نہ پاؤں گا میں فراز
 یہ میرا شوق نہیں ہے مری ضرورت ہے



صورت چونہ بدلی ہو رسولوں کے سبق کی
 کرتا ہے یہ تصدیق ہر اک مذہب حق کی
 سمجھو تو اثر بھی ہے دعا بھی ہے اسی میں ہر نسخہ تردید بلا بھی ہے اسی میں
 بیمار عقیدوں کی شفا بھی ہے اسی میں سرکار مدینہ کی رضا بھی ہے اسی میں
 قرآن کا دشمن یہ زمانہ ہے تو کیا ہے
 اس پاک صحیفے کا محافظ تو خدا ہے
 قرآن ہے آئینہ انوار الہی قرآن کے رستے میں بھٹکتا نہیں راہی
 قرآن مٹا دیتا ہے ذہنوں کے سیاہی قرآن سے غفلت کا نتیجہ ہے تباہی
 ہم آج جو سواسر بازار ہوئے ہیں
 قرآن سے غفلت کے گنہگار ہوئے ہیں
 قرآن مقدس میں صداقت کا بیاں ہے اللہ کے بندوں سے محبت کا بیاں ہے
 ماں باپ کی تعظیم و اطاعت کا بیاں ہے مظلوم سے اللہ کی قربت کا بیاں ہے
 ظالم کے ہر انداز سے بیزار ہے قرآن
 انصاف کی اک معنوی تلواریں ہے قرآن
 مدثر، و مزمل، و کوثر ہو کہ رحمن خالق نے کیا سب کو ہمارے لئے آسان
 اک معجزہ زندہ ہے ہر سورۃ قرآن نازل کیا جس نے ہے وہی اس کا نگہبان
 آتا ہے نظر یہ جو فراز سخن آرا
 ہے صاحب قرآن میں اس کا سہارا



نماز

تقویم روز و شب کی طہارت نماز ہے
ارکانِ قصر دیں کے لئے چھت نماز ہے

پیشانی حیات کی زینت نماز ہے
المختصر کہ جان عبادت نماز ہے

ایماں کی سلطنت کا ہے یہ تاجِ بندگی
مومن کے واسطے ہے یہ معراجِ بندگی

بزمِ سحر جی ہے نمازی کے واسطے
اور دو پہر بنی ہے نمازی کے واسطے

مغرب کی دل کشی ہے نمازی کے واسطے
قالینِ شبِ بچھی ہے نمازی کے واسطے

ہوتی ہے پانچ وقت طہارت نماز سے
بنتا ہے گھر نمونہ جنت نماز سے

ہے آرزو اگر کہ لگے دل نماز میں
کر لے نبی کے عشق کو شامل نماز میں

تجھ کو ملے گی راحت کامل نماز میں
ہو جائے گا خدا تجھے حاصل نماز میں

معراج میں ملا تھا جو تحفہ یہی تو ہے
حیراں تھے جسکو دیکھ کے موسیٰ یہی تو ہے

وقت نماز دل میں ہو سوز و گداز بھی
خوش آئینے کی ضوسے ہوں آئینہ ساز بھی

کچھ کچھ عیاں ہوں تجھ پہ مشیت کاراز بھی
شامل ہے ان دعاؤں میں احقر فراز بھی

آقائے دو جہاں کی رضا ہے نماز میں
خوشنودی خدا بہ خدا ہے نماز میں



ماہِ رمضان آگیا

چھاگئے رحمت کے بادل ماہِ رمضان آگیا
اہل ایمان کے لئے بخشش کا سماں آگیا

مرحبا اللہ کی رحمت کا دروازہ کھلا
قید شیطان ہو گیا جنت کا دروازہ کھلا
بے غدار ہنا بھی بن کر راحت جاں آگیا

تشنگی روزے کی خود رحمت کا بادل ہو گئی
بارش انوار سے ہر راہ جل تھل ہو گئی
انتہائی بھوک میں رزق فراواں آگیا

سحر و افطار و تراویح و شبینہ مرحبا
آگیا پرہیزگاری کا مہینہ مرحبا
رہنمائی کو ہماری لیکے قرآن آگیا

آگئے ہیں پھر نزول رحمت باری کے دن
بے نواؤں اور مسکینوں کی دلداری کے دن
مومنوں خوشیاں مناؤ ابر باراں آگیا

علم سے بڑھ کے کوئی بھی دولت نہیں
اس کے بن کوئی انساں کی قیمت نہیں

بے نیاز قیود زمانہ ہے جہل کی دھوپ میں شامیانہ ہے
جونہ چوری ہو ایسا خزانہ ہے یہ علم کو پہرہ داروں کی حاجت نہیں

علم سے بڑھ کے کوئی بھی دولت نہیں

علم ہر بزم میں وجہ توقیر ہے علم خواب ترقی کی تعبیر ہے
علم بیدار قوموں کی جاگیر ہے علم پر جا بروں حکومت نہیں

علم سے بڑھ کے کوئی بھی دولت نہیں

علم آغوش مادر کا فیضان ہے علم ہی ہر فضیلت کا عنوان ہے
قالب عقل کی علم ہی جان ہے اس سے بڑھ کر کوئی بھی فضیلت نہیں

علم سے بڑھ کے کوئی بھی دولت نہیں

علم کی شمع روشن ہے افکار سے علم کتنا نہیں تیر و تلوار سے
یہ وہ گل ہے جو محفوظ ہے خار سے علم سے کوئی شی بیش قیمت نہیں

علم سے بڑھ کے کوئی بھی دولت نہیں

مصحف حق ہے تابندگی علم کی ختم ہوتی نہیں روشنی علم کی
انتہا ہیں ہمارے نبی علم کی معتبر اس کے بن آدمیت نہیں

علم سے بڑھ کے کوئی بھی دولت نہیں

فلسفہ موت و حیات

زندگی ہے صرف اک نقطے کو پھیلانے کا نام
موت اس نقطے کے پھر خود ہی سمٹ جانے کا نام

موت امر معتبر ہے زندگی بے اعتبار
موت مٹی کا سکوں اور زندگی اڑتا غبار

موت ہے میخانہ ہستی کا جام آخری
موت ہے دنیا کی محفل کو سلام آخری

موت کے آگے کسی کا کوئی بس چلتا نہیں
سامنے اس کے چراغ زندگی جلتا نہیں

موت کا لقمہ بنے فرعون بھی شدا د بھی
یہ کسی کا حکم کیا سنتی نہیں فریا د بھی

سرکشوں کو جب کبھی آئینہ دکھلاتی ہے موت
اپنی ہر اک سانس میں انکو نظر آتی ہے موت

اک فریب آرزو سب منصب و جاگیر ہے
زندگی کے خواب کی بس موت ہی تعبیر ہے

ختم ہونے کو نہیں آتا فسانہ موت کا
ہر صدی ہے موت کی ہر اک زمانہ موت کا

جینے والوں کو پیام آخری دیتی ہے موت
حق پہ جو مرتے ہیں ان کو زندگی دیتی ہے موت

یوں تو سچ کو جھوٹ کہہ دینا بہت آسان ہے
موت کے سچ پر مگر کافر کا بھی ایمان ہے

حق پہ مرنا زندگی باطل کا جینا موت ہے
ظلم کے ماتھے پہ دہشت کا پسینہ موت ہے



سلسلہ مناقب

علم و حکمت کی زندگی بھی علی راہ عرفاں کی روشنی بھی علی
حامل و ریشہ نبی بھی علی پیشوائے ہر اک ولی بھی علی

جو شجاعت میں بے نظیر بھی ہے

مومنوں کا وہی امیر بھی ہے

وہ علی جو ہے فاتح خیبر جس کی زوجہ رسول کی دختر
جس پدر کے حسن حسین پسر جس کے خدام میثم و قنبر

بیعت دین کی سند بھی علی

خواجہ خواجگاں کے جد بھی علی

ہے علی صاحب ولایت بھی ناز جس پر کرے شجاعت بھی

جسکی کعبے میں ہو ولادت بھی اور مسجد میں ہو شہادت بھی

جس کو بازوئے مصطفیٰ کہتے

یا جسے ضعیف خدا کہتے

میر میراں وہ پیر پیراں وہ حسن اخلاق میں نمایاں وہ

کشور معرفت کے سلطان وہ آشنائے روموز قرآن وہ

جو علی کا غلام ہوتا ہے

وہ بھی عالی مقام ہوتا ہے

شانِ اولیاء اللہ

معتبر ہے شان و عظمت اولیاء اللہ کی
عین ایماں ہے محبت اولیاء اللہ کی

دشمنی اللہ کی ہے اولیاء کی دشمنی
فوق ایدیہم ہے طاقت اولیاء اللہ کی

فضل رب سے اپنے رب کی آنکھ بن جاتے ہیں یہ
ہے بصارت ہی بصیرت اولیاء اللہ کی

ہوا گر عشق نبی کامل ولایت ہے یہی
گلشن طیبہ ہے جنت اولیاء اللہ کی

نفس جیسے دشمن ہستی کو کر لیتے ہیں زور
کتنی اعلیٰ ہے شجاعت اولیاء اللہ کی

پل رہے ہیں انکے لنگر سے ہزاروں آج بھی
اب بھی جاری ہے سخاوت اولیاء اللہ کی

با وضو رکھتے ہیں یہ دل بھی بدن کے ساتھ ساتھ
مصفا کی ہے طہارت اولیاء اللہ کی

ہند میں روشن کئے دین محمد کے چراغ
ہے یہ بے پایاں عنایت اولیاء اللہ کی





عارفان دین حق ہیں عارفان اہل بیت
ہو گئے مخدوم خلقت خادمان اہل بیت

کس قدر روشن ہے مہر آسمان اہل بیت
یعنی وہ شیر خدا روح روان اہل بیت

آیتیں قرآن کی ہیں ترجمان اہل بیت
سورہ کوثر بیاں کرتی ہے شان اہل بیت

بادشاہی کر رہے ہیں خادمان اہل بیت
لعنتوں کے مستحق ہیں دشمنان اہل بیت

دین کو سرکش ہو اوکس سے بچانے کے لئے
آج بھی سایہ فلک ہے سائبان اہل بیت

نکتہ چینی ذکر اہل بیت پر کرتے ہیں جو
درحقیقت وہ بھی ہیں ایذا رسان اہل بیت

روشنی ہے عشق اہل بیت قلب و روح کی
رحمت کو نین ہیں روح روان اہل بیت

اپنا اپنا ہر عبادت کا مزا کچھ اور ہے
سجدہ شہیر تیرا مرتبہ کچھ اور ہے

ہر صحابی کی شہادت کا ہے اپنا مرتبہ
عظمت شان شہید کر بلا کچھ اور ہے

موت اپنے وقت پر آنا ہے آئیگی مگر
راہ حق میں جان دینے کا مزا کچھ اور ہے

آگے مقتل میں نانا کا مدینہ چھوڑ کر
جانے تھے وہ کہ مرضی خدا کچھ اور ہے

خلد ہے اجر نماز و روزہ و حج و زکوٰۃ
حب اہل بیت کی لیکن جزا کچھ اور ہے

پینچے جاتے ہیں شجر اس رہ گذر کے خون سے
اے اسیر عافیت یہ راستہ کچھ اور ہے

دین پر مشکل پڑی تو گھر دیا سر بھی دیا
دلبرز ہرا کا انداز عطا کچھ اور ہے

اس طرف شہیر کے یوم شہادت پر فراز
لب پہ ہے ذکر صحابہ مدعا کچھ اور ہے



جہان صبر و رضا پر کرم حسین کا ہے
ہر ایک غم جو مٹا دے وہ غم حسین کا ہے

جو کاٹ دے رگ گردن سے ظلم کی تلوار
یہ کام صرف خدا کی قسم حسین کا ہے

یزید ختم ہوا اپنے تاج و تخت کے ساتھ
بلند اب بھی جہاں میں علم حسین کا ہے

سفر ہے دشت کا ایفائے عہد کی خاطر
پہ اشاعت دیں ہر قدم حسین کا ہے

لہو سے لکھنے کی خاطر کتاب کرب و بلا
ورق ہیں ریت کے اور سر قلم حسین کا ہے



ہمارے دل کو بہکنے کا عارضہ ہی نہیں
کہ اس پہ اسم گرامی رقم حسین کا ہے

فریب عصر رواں کا نہیں اثر مجھ پر
میری نگاہ میں نقش قدم حسین کا ہے

ہوا ہوں ان کی غلامی کا مدعی لیکن
غلام بھی تو بہت محترم حسین کا ہے





ناز و نیازِ مصطفوی تک حسین ہیں
پشتِ نبی سے دوشِ نبی تک حسین ہیں

مرگِ یزید کو تو زمانے گزر گئے
زندہ مگردلوں میں ابھی تک حسین ہیں

غوثِ قطب سے پوچھ لو خوب سے پوچھ لو
اللہ کے ہر ایک ولی تک حسین ہیں

دل سے پکاریئے کہ زباں سے پکاریئے
حرفِ خفی سے حرفِ جلی تک حسین ہیں

اب کیا بتائیں ان کی کہاں تک رسائی ہے
اسرارِ ذاتِ لم یزلی تک حسین ہیں

سوچو اگر تو آنکھوں سے چشمے ابل پڑیں
اس انتہائے تشنہ لبی تک حسین ہیں

دینِ نبی کے درد کا درماں فقط نہیں
انسانیت کی چارہ گری تک حسین ہیں



جو تہ کرے کہیں مظلوم کر بلا کے چلے
 ملک بھی شمع عقیدت کی لو بڑھا کے چلے
 مرے حسین تری سروری کا کیا کہنا
 جفا کے شہر میں سکے تری وفا کے چلے

دل بتول و علی کو حسین کہتے ہیں
 سوار دوش نبی کو حسین کہتے ہیں
 شرار بولہبی ہیں یزید و ابن زیاد
 چراغ مصطفوی کو حسین کہتے ہیں

پناہ دین خدا کو حسین کہتے ہیں
 فروغ صل علی کو حسین کہتے ہیں
 یزید نام ہے اک اضطراب پیہم کا
 مقام صبر و رضا کو حسین کہتے ہیں

چراغ بجھ گئے سب اقتدار والوں کے
 جہاں میں اب بھی اجالے مرے حسین کے ہیں
 سبھی کا ایک عقیدہ سبھی کا اک مذہب
 جہاں بھی چاہنے والے مرے حسین کے ہیں





ہے زباں پر آپ کا اسم گرامی یا حسین
ہو گئے ہیں اولیاء بھی میرے حامی یا حسین

غوث و خواجہ ہوں کہ سعدی اور جامی یا حسین
آپ سے قائم ہے سب کی نیک نامی یا حسین

بد کلامی ہے یزید و شمر کا طرز عمل
آپ کا طرز عمل ہے خوش کلامی یا حسین

اپنے رب سے کیا کروں اس سے زیادہ کا سوال
مانگ لی ہے آپ کے در کی غلامی یا حسین

آپ کے اور آپ کے نانا کے روضے پر مدام
دینے آتے ہیں فرشتے بھی سلامی یا حسین

جائے حیرت ہے کہ وہ ہیں مدعی اسلام کے
ڈوہونڈتے ہیں آپ میں جو لوگ حامی یا حسین

آپ کا مجرم ہے جو اس سے خدا ناراض ہے
اپنی فطرت میں وہ کوئی ہو کہ شامی یا حسین

آزمائش کا سمندر پار کر کے آپ نے
محکم دی دین خدا کو شاد کامی یا حسین





انسانیت کا نقش مکمل حسین ہیں
 صدیوں کو جس پے ناز ہے وہ پل حسین ہیں
 دوش نبی پہ ہوں کہ سردشت کر بلا
 اسلام کی بقائے مسلسل حسین ہیں
 اظہار حق کے واسطے ظالم کے روبرو
 اک مسئلہ ہے خوف مگر صل حسین ہیں
 دین رسول پاک ہے اک بحر بے کنار
 اس بحر بے کنار کی ہاپل حسین ہیں
 اسلام ہے چراغ تو شبیر اس کی لو
 کھیتی اگر ہے دین تو بادل حسین ہیں
 لپٹے ہوں ناگ پھر بھی نہ خوشبو چرا سکیں
 دشت بلا میں صورت صندل حسین ہیں
 تشنہ لبان خیر سے کہہ دیجئے فراز
 آب صلوٰۃ و صوم کی چھا گل حسین ہیں





فضیلتوں کا مکمل نصاب ہیں شبیر
خدا کی دین تری آب و تاب ہیں شبیر

کبھی ہیں پشت نبی پر کبھی سر شانہ
ہر اک طرح سے فضیلت مآب ہیں شبیر

یہ کر بلا میں کھلا راز اے مرے معبود
ترے خلیل کی تعبیر خواب ہیں شبیر

نبی کے قول سے مسرور و شاد ماں ہو کر
بہشت کہتی ہے میرا شباب ہیں شبیر

نہ لہی ماں ہے کسی کی نہ ایسا نانا ہے
نسب کی راہ سے بھی لا جواب ہیں شبیر

کبھی جو ظلم کی تائید کا سوال آئے
تو اس سوال کا سیدھا جواب ہیں شبیر

ہر ایک دور کے منصف کا فیصلہ ہے یہی
یزید ہار گیا کا میاب ہیں شبیر

اک امتحان کا حصہ ہے تشنگی ورنہ
یہ دشت کو بھی خبر ہے سحاب ہیں شبیر

علم بنائے ہیں ظالم سر بریدہ کو
یہ دے رہے ہیں خبر فقیاب ہیں شبیر

ہوا کریگا شہیدوں کا ذکر یونہی فرآز
کبھی نہ ختم ہو ایسی کتاب ہیں شبیر





لہو سے دشت کو گلشن بنا کے سوئے ہیں
حسین دین کی قسمت جگا کے سوئے ہیں

ملک بھی آتے ہیں ہر روز حاضری کیلئے
کی تاجدار یہاں کر بلا کے سوئے ہیں

کیا تھا اہل جفانے سوال بیعت کا
اسی سوال کو ٹھو کر لگا کے سوئے ہیں

ابھی نہ کوئی جگائے کہ تشنہ لب اصغر
بجائے آب ابھی تیر کھا کے سوئے ہیں



مجھ کو دنیا حسین کہتی ہے

کل ایمان ہیں پدر میرے
کل رحمت کا میں نواسہ ہوں

موت نے تجھ کو کھا لیا اور میں
کل بھی زندہ تھا اب بھی زندہ ہوں

تو ہے دجل و فریب و شر کا نقیب
میں نمائندہ صداقت ہوں

تیرا میرا مقابلہ کیسا
تو ہے اک خواب میں حقیقت ہوں

تو نے دیکھا تھا خواب بیعت کا
میرے انکار سے جو ٹوٹ گیا

پھر ہوا یوں کہ حشر تک کے لئے
خیر سے شر کا ساتھ چھوٹ گیا

یہ ترا وہم تھا یزید کہ میں
قتل ہونے سے ہار جاؤنگا

میں محافظ ہوں جس عقیدے کا
اس کا چہرا نکھار جاؤں گا

تیری شمشیر جبر و دہشت کا
سارا پانی اتارنا ہے نخبے

اپنے مقصد کو زندگی دیکر
تیرے مقصد کو مارنا ہے مجھے



خدا کو ظلم کا لینا ہے انتقام ابھی
کہ داستان شہادت ہے نا تمام ابھی

یہ معجزہ ہے کہ صدیاں گذر گئیں لیکن
نیا ہی لگتا ہے اللہ کا کلام ابھی

ملوکیت کا جنازہ نکل گیا لیکن
مرے حسین بدستور ہیں امام ابھی

یہ کربلا کے شہیدوں کا فیض و احساں ہے
کہ لے رہا ہے زمانہ خدا کا نام ابھی

حسین آپ کا وہ ایک سجدہ آخر
تمام خلق کے سجدوں کا ہے امام ابھی

حسین والے نبی کے غلام ہیں اب تک
یزیدیت ہے مگر نفس کی غلام ابھی

کہو کہ گردش دوراں ابھی قریب نہ آئے
مری زباں پہ ہے ابن علی کا نام ابھی

ابھی دکھائیں گی زینب جفا کو آئینہ
لرزنے والا ہے بیت سے قصر شام ابھی





ہوتا ہے کل جہان میں چرچا حسین کا
ہر دل بنا ہے آئینہ خانہ حسین کا

دنیا کے حکمراں بھی ہیں سردار خلد بھی
دونوں جہاں میں چلتا ہے سکہ حسین کا

شیر خدا پدر ہیں تو خیر النساء ہیں ماں
سردار کائنات ہے نانا حسین کا

خنجر بھی ہو گلے پہ تو قائم رہے نماز
پیغام دے رہا ہے یہ سجدہ حسین کا

ظالم کی چاردن بھی حکومت نہیں رہی
صدیوں کے بعد بھی ہے زمانہ حسین کا

تحریر مل گئی تو عمر جھومنے لگے
کرتے ہیں یہ لحاظ صحابہ حسین کا

روز حساب دیکھنا کوثر کے جام سے
سیراب ہوگا چاہنے والا حسین کا

عشاق ان کی یاد منائیں گے حشر تک
ہوگا کبھی نہ ذکر پرانا حسین کا

ہونٹوں پہ جو فراز کے ہے مدح اہل بیت
یہ جرأت کلام ہے صدقہ حسین کا



ہوا جو سرکش مزاجِ باطل بنا کے اسلام کا بہانہ
تو بن گئی تیغِ صبرِ سرورگماں پرستی کا تازیانہ

حسین راہِ عمل کی زینت حسین معیارِ آدمیت
حسین ہر دور کی ضرورت حسین والوں کا ہر زمانہ

تجھے مبارک ترا تصور مجھے مبارک مرا عقیدہ
یزید کا قرب تیری منزل حسین کا در مرا ٹھکانہ

جو دشمن آلِ مصطفیٰ تھے کیا مشیت نے ان کو رسوا
انہی کی سازش انہی کی ذلت انہی کے ترکش وہی نشانہ

علی ہیں علمِ نبی کا مظہر علی فضیلت کا اک سمندر
علی کا قنبر بھی عارف حق علی کا بہلول بھی ہے دانا

فراز کی ساری قدر و قیمت نبی و آلِ نبی کی مدحت
یہی ہے سب سے بڑی فضیلت یہی ہے سب سے بڑا خزانہ

منزل عارفاں حسین محور عاشقاں حسین
جادۂ معرفت کے ہیں رہبر کارواں حسین

بن کے مبلغ نماز جاری رہے گا حشر تک
سجدہ اک ایسا کر گئے عصر کے درمیاں حسین
کیا تھی زمین کر بلا خاک و غبار کے سوا
آپنے اس کو کر دیا دشت سے گلستاں حسین
لپے لہو کے دھار سے دھو دیئے جبر کے نشاں
خاک میں مل گیا یزید ہو گئے جاوداں حسین

صوم و صلوة صبر کو اپنا معین بنا دیا
لپے عمل سے لکھ گئے عزم کی داستاں حسین

زور بیاں دکھا دیا لفظوں کو آزمایا
پھر بھی بیاں نہ ہوئیں آپ کی خوبیاں حسین

نور نگاہ مصطفیٰ جان علی و فاطمہ
ہر اک طرح سے ہیں فراز کامل و کامراں حسین



محبت اہل بیت مصطفیٰ کی اصل ایماں ہے
یہ سودا تقدِ جاں دیکر بھی مل جائے تو ارزاں ہے

غم شبیر سے عشق نبی کی راہ آساں ہے
کئے ہے دل کو روشن یہ جو پلکوں پر چراغاں ہے

نبی کی آل کا اک امتیاز خاص ہے یہ بھی
مراتب ہیں جدا سب کے مگر کردار یکساں ہے

حسین ابن علی کو رہنمائے عارفاں کہئے
علی قرآن ناطق ہیں تو یہ تفسیر قرآن ہے

علی کے نام سے پہلے بھی دشمن کانپ جاتے تھے
علی کے تذکرے سے آج بھی باطل پریشاں ہے

حسین ابن علی کی نسبتوں کا فیض ہے یہ بھی
کوئی قطب جہاں ہے اور کوئی پیر پیراں ہے




ہونا ہے مصطفیٰ کی نظر میں اگر بلند
بے خوف ہو کے نعرہ شہیر کر بلند

اس کی بلندیوں کی کوئی انتہا بھی ہے
تن سے جدا بھی ہو کے رہا جس کا سر بلند

بیعت نہ کر کے ظلم کی سمجھا گئے حسین
کردار ہو بلند تو ہو گا بشر بلند

دنیا میں پستیوں کی علامت ہے اب یزید
خود کو سمجھ رہا تھا بہت بے خبر بلند

باطل نے اقتدار پر قبضہ تو کر لیا
اصغر سے بھی وہ ہو نہیں پایا مگر بلند



پہلے ہی تھے بلند مراتب مگر حسین
جدے میں سرکٹا کے ہوئے اور سر بلند

شبیر کا مقام سمجھ پائے گا وہی
جس کا خیال پاک ہو جس کی نظر بلند

پابندیوں کی گرداڑ لے کے باوجود
ذکر حسین ہوتا ہے شام و سحر بلند

شخصیتیں تو اور بھی دنیا میں ہیں فراز
لیکن مرے حسین کا ہے گھر کا گھر بلند





حدود صبر سے آگے نکل رہے تھے حسین
نظام جبر تر اسر کچل رہے تھے حسین

نئی حیات کے سانچے میں ڈھل رہے تھے حسین
منار ہاتھا زمانہ سنبھل رہے تھے حسین

عجب سماں تھا کہ مانا کہ گود میں آ کر
برائے بخشش امت چل رہے تھے حسین

نظام دین محمد کی پاسبانی کو
نبی کے دامن رحمت میں پل رہے تھے حسین

لہو سے کھینچ کے نقشہ بہار جنت کا
اے کربلا تری قسمت بدل رہے تھے حسین

زمانہ دیکھ رہا تھا کہ قتل ہوتے ہیں
لباس خوں سے نہا کر بدل رہے تھے حسین

و فوراً تشنہ لہی میں تمہاری ٹھوکر سے
حیات دین کے چشمے ابل رہے تھے حسین

وہ کیسے وعدہ طفلی کو توڑتے کہ فراز
ہمیشہ بات پہ اپنی اٹل رہے تھے حسین



قطعہ

اٹھا برکرم کچھ اس ادا سے
کہ منزل ہر تمنا پا گئی ہے
نبی کے دامن رحمت کے صدقے
مری مٹھی میں دنیا آ گئی ہے



رضا و صبر کے پیکر حسین زندہ ہیں
 امین و ریشہ حیدر حسین زندہ ہیں

من الحسین کی تفسیر دائمی بن کر
 پناہ دین پیغمبر حسین زندہ ہیں

جو تخت و تاج پہ قابض تھا وہ تو ختم ہوا
 لٹا کے اپنا بھرا گھر حسین زندہ ہیں

وقار تشنہ لبی برقرار ہے اب تک
 پکارتا ہے سمندر حسین زندہ ہیں

وہی زمین جو شعلے اگل رہی تھی کبھی
 اسی کو خلد بنا کر حسین زندہ ہیں



یزید ختم ہوا اپنے اقتدار کے ساتھ
ہمارے سید و سرور حسین زندہ ہیں

چراغ بجھ گئے ابن زیاد و شمر کے سب
دلوں میں ہو کے منور حسین زندہ ہیں

اسی کی بات ہے سچی جو خود مشاہد ہو
یہ کہہ رہے ہیں بہتر حسین زندہ ہیں

لباس خاک تو مذہب پہ تاج دیا لیکن
قبائے نور پہن کر حسین زندہ ہیں

کتاب حق کی تلاوت بتا رہی ہے فراز
فرازِ نیزہ پہ آ کر حسین زندہ ہیں



محبت صیب خدا شاہ جیلان
 مرے مصطفیٰ کی دعا شاہ جیلان
 بڑے پیراں سیدنا لقب تہاں
 بڑے پیر فوٹ انوری شاہ جیلان
 بنا چور، ایوال بس اک نظر سے
 جب بے تمہاری عطا شاہ جیلان
 طریقت کی منزل پہ جا کر بھیری
 شریعت کی تم نے ضیاء شاہ جیلان
 فضائے ستم میں گھمن ہو رہی ہے
 چلا دو کرم کی ہوا شاہ جیلان
 فراز و قاری بھی ہے تم پہ ولہری
 تمہارا ہے کیا مرتبہ شاہ جیلان





پی کر علی کے عشق میں ساغر مدار کا
مستانہ ہے ہر ایک قلندر مدار کا

محضر مدار کا ہو کہ منظر مدار کا
ان میں ہر ایک فرد ہے لشکر مدار کا

بے اصل تہمتوں کے دیئے کب کے بچھ گئے
اب تک چراغ حق ہے منور مدار کا

کچھ بھی کہے کوئی مری پہچان ہے یہی
لکھا ہے نام میری جبین پر مدار کا

قطروں کی لب کشائی پہ کیا تبصرہ کروں
میری نگاہ میں ہے سمندر مدار کا

اسکو فراز در بدری سے ملی نجات
قسمت سے مل گیا ہے جسے در مدار کا





میان کل مذاہب بٹ رہا ہے پیار خواجہ کا
مقام فیض ہے سب کے لئے دربار خواجہ کا

بھلا دیتا ہے سب کچھ انکو لیکن یاد رکھتا ہے
ہوا کرتا ہے دیوانہ بہت ہوشیار خواجہ کا

اثر انگیز ہو جاتی تری گفتار بھی واعظ
ترے پیش نظر ہوتا اگر کردار خواجہ کا

سگان راہ کا ہو خوف کیا عشاق خواجہ کو
خدا کا شیر جب ہے قافلہ سالار خواجہ کا

ہم اہل دل سے خوشبو سے ہی پہچان لیتے ہیں
اگر بیٹھا ہو دیوانہ پس دیوار خواجہ کا

فراز بے نوا کو طاہری پھولوں سی کیا لینا
سایا ہے نظر میں اس کی جب گلزار خواجہ کا





لے خسرو ہندوستان خواجہ معین الدین حسن
تم سرگروہ عارفاں خواجہ معین الدین حسن

اے دلبر خیبر شکن اے ورثہ دار پنجتن
لے خواجہ کل خواجگاں خواجہ معین الدین حسن

اے خضر راہ اتقاء اے صدر بزم اولیاء
لے ہند کے صاحب قراں خواجہ معین الدین حسن

تم جاں نثار وجہ کل تم گلشن زہرا کے گل
شیریں سخن معجز بیاں خواجہ معین الدین حسن

اس نفرتوں کی آگ برساتے ہوئے ماحول میں
تم سایہ امن داماں خواجہ معین الدین حسن

جادو و منتر کے لئے ہر شعبہ گہر کے لئے
کافی تمہاری جوتیاں خواجہ معین الدین حسن

کاسے میں ساگر بھر لیا پھر اس کو لوٹا بھی دیا
اے میرے بحر بیکراں خواجہ معین الدین حسن



عطائے شاہِ مدینہ مبلغِ اعظم
تم ہی ہو ہند کے خواجہ مبلغِ اعظم

بساطِ کفر الٹ دی دیارِ ظلمت کی
بچھا کے تم نے مصلیٰ مبلغِ اعظم

بغیر تیغِ زنی کر لیا دلوں کو اسیر
مرے مجاہدِ اعلیٰ مبلغِ اعظم

تمہارا بولنا، چلنا، ٹھہرنا سب تبلیغ
تمہاری ذات سراپا مبلغِ اعظم

زمانہ کہتا ہے خواجہ تمہیں عطائے رسول
نہیں ہے ہند میں تم سا مبلغِ اعظم

تمہارے حکم سے کاسے میں آ گیا ساگر
تمہارا بن گیا کارہ مبلغِ اعظم

مبلغین ہیں کل اولیاء ہندوستان
مگر فراز ہیں خواجہ مبلغِ اعظم



ساری راہیں ساری گلیاں خوشبو والی خواجہ کی
پتہ پتہ بوٹا بوٹا ڈالی ڈالی خواجہ کی

مہر عالم تاب کی صورت ذات عالی خواجہ کی
ہند کے سارے ولیوں میں ہے شان نرالی خواجہ کی

پیارے نبی سے ملنا ہے تو خواجہ خواجہ کرتا چل
ان کے شہر کی سب گلیاں ہیں دیکھی بھالی خواجہ کی

کا کی ہوں یا گنج شکر ہوں چاہے نظام و صابر ہوں
باغ معین کے گل ہیں یہ سارے سب ہریالی خواجہ کی

خواجہ کا اپنے مولیٰ سے رشتہ ہی کچھ ایسا ہے
کچھ بھی ہوں حالات خدا نے بت نہ ٹالی خواجہ کی

میرے خواجہ کے لنگر سے پیٹ ہزاروں بھرتے ہیں
دنیا کی ہر قوم بنی ہے آج سوالی خواجہ کی

ہم سب خواجہ کے پر جا ہیں خواجہ اپنے راجا ہیں
ہند کی دھرتی سے ساگر تک ہے رکھوالی خواجہ کی



☆
فضائے ہند کے مہر میں غریب نواز
تمہیں ہودین نبی کے معین غریب نواز

لقب یہ تم کو ملا ہے خدا کی رحمت سے
جہاں میں دوسرا کوئی نہیں غریب نواز

جسے ہو دیکھنا اجمیر جا کے دیکھ آئے
بہار گلشن خلد بریں غریب نواز

غموں کی دھوپ کا دل پر اثر نہیں ہوگا
کہ اس مکان کے تم ہو مکیں غریب نواز

تمہارا اسم گرامی لبوں پہ آتے ہی
خمیدہ ہو گئی دل کی جبیں غریب نواز

جب آپ آئے تو اجمیر کی ہواؤں نے
کہا کہ آفریں صد آفریں غریب نواز

فضا میں وہم وگماں کا بہت اندھیرا تھا
سو ہم کو دے گئے نور یقیں غریب نواز



سید منظر علی وقاریؒ کے وصال پر
 راہ عمل کا مرد قلندر چلا گیا
 وہ علم معرفت کا سمندر چلا گیا
 گلشن اداس ہے کہ گل تر چلا گیا
 رہو ہیں اشکبار کہ رہبر چلا گیا

وہ ورثہ دار آل پیمبر چلا گیا
 آنکھیں برس رہی ہیں کہ منظر چلا گیا
 کلب علی کا نور نظر مظہر علوم
 وہ مہر جسکے گرد تھے رقصاں مہ و نجوم
 دنیائے معرفت میں تھی جسکے عمل کی دھوم
 تھی جس کی ذات دافع شر قاطع رسوم

وہ جاں نثار شافع محشر چلا گیا
 آنکھیں برس رہی ہیں کہ منظر چلا گیا
 جانے سے جسکے ہیں درود یوار اشکبار
 قائم تھا جس سے خلق و مروت کا اعتبار
 وہ جسکے ایک ہاتھ میں تھی حق کی ذوالفقار
 اک ہاتھ میں اٹھائے تھا جو پرچم مدار

وہ ضیغم مدار کا دل بر چلا گیا
 آنکھیں برس رہی ہیں کہ منظر چلا گیا

سائنس بھی ہے علم تصوف سے فیضیاب
اس بات کے ثبوت میں لکھی عجب کتاب
کہتے ہیں جو ہے راہ تصوف خلیل و خوب
ان کے ہر اک سوال کا کامل دیا جواب

ایسا ادیب ایسا ہنرور چلا گیا
آنکھیں برس رہی ہیں کہ منظر چلا گیا

آنے لگیں ہیں یاد وہ مہماں نوازیاں
اک کا حل پوچھنے آتے تھے جب میاں
بستی میں کہہ رہا ہے ہر اک پیر اور جواں
روپوش ہو گئے مرے منظر میاں کہاں

محضر اداس ہیں کہ برادر چلا گیا
آنکھیں برس رہی ہیں کہ منظر چلا گیا





مٹاؤ دل سے نشان گماں تو بات بنے
سجاؤ بزم مدار جہاں تو بات بنے

انہی کے نام پہ ہوں سنگ باریاں ہم پر
انہی کے لطف کا ہو سایاں تو بات بنے

ہم اپنی روح کی گہرا یوں میں پائیں انہیں
کوئی حجاب نہ ہو درمیاں تو بات بنے

اک انتشار لئے پھر رہے ہیں لوگ انہیں
ملے جو دامن قطب جہاں تو بات بنے

وہ جن سے فیض ملا ہے کئی سلاسل کو
انہی کے ذکر سے تر ہو زباں تو بات بنے



جسے حاصل ہوئی قسمت سے نسبت قطب عالم کی
تو گو یا مل گئی اس کو ضمانت قطب عالم کی

مدار العالمیں کہدے تو بیڑا پار ہو جائے
ارے نادان اپنالے قیادت قطب عالم کی

خدا کے فضل سے بی بی نصیبہ کو پسر بخشے
کوئی دیکھے تو یہ شان سخاوت قطب عالم کی

شریعت کی طرح جاری ہے فیضان طریقت بھی
نظام مصطفیٰ ہے اولیت قطب عالم کی

یہاں دامن کو بھی پھیلانے کی حاجت نہیں ہوتی
کہ بن مانگے عطا کرنا ہے عادت قطب عالم کی

مدار دو جہاں کا سلسلہ جاری تھا جاری ہے
رہے گی حشر تک باقی قیادت قطب عالم کی

فریب فرقہ آرائی کا اس پر کیا اثر ہوگا
فراز بے نوا پر ہے عنایت قطب عالم کی



اولیا میں ادب مدار کا ہے
سلسلہ منتخب مدار کا ہے

مصطفیٰ، مرتضیٰ، حسین، حسن
کتنا سیدھا نسب مدار کا ہے

ناز ہے مجھ کو ان کی نسبت پر
میرا جو کچھ ہے سب مدار کا ہے

جس نے پالابغیر آب و طعام
ایسا رزاق رب مدار کا ہے

ہند ہے ان کا مرکز تبلیغ
یوں وطن تو حلب مدار کا ہے



سلام

اے بدیع الدین شیر شاہ مرداں السلام
میر میراں الصلوٰۃ و پیر پیراں السلام

تم علی مرتضیٰ کی بزم کے روشن چراغ
تم نے پائے ہیں انھیں سے علم و عرفاں کے ایام

اے دیار معرفت کے شاہ خوباں السلام

قطب غوری کی تمناؤں کا حاصل ہو تمہیں
مخفل روحانیت کے میر مخفل ہو تمہیں

ورشہ دار سیرت شاہ شہیداں السلام

آب و دانہ کی ضرورت سے بھی ہو کر بے نیاز
اک لباس طاہرہ میں کاٹ دی عمر دراز

بایزید پاک کی شمع فروزاں السلام



سپاس نامہ خلوص

بخدمت شاعر نعت عالی جناب سمیع فراز

گوانتولی مفسرہ، ککاپور

محترم سمیع فراز صاحب! آپ کو حالانکہ اللہ رب العزت نے فزول اور دیگر اصناف سخن میں بھی مہارت تامہ عطا کر دی ہے لیکن آپ نے نعت سید کوئین سے جو رغبت دکھائی وہ آپ کے قدم کو بہت بلندی عطا کرتی ہے۔ آپ کا یہ عمل بتاتا ہے کہ آپ کو مشق رسول اکرم ﷺ وافر مقدار میں عطا ہوا ہے۔ دراصل آپ کی پہچان ہی نعت نگاری سے ہے اور یہ کسی بھی شاعر کے لئے بہت بڑا اعزاز ہے۔

شاعر ذی وقار آپ کی نعت گوئی اپنی جگہ بہت اہم تو ہے ہی لیکن یہ بڑی بات ہے کہ آپ نے نعت نگاری میں اسہانے سے اپنی شائستگی بھی قائم کر لی ہے۔ یہ بہت مشکل منزل ہے اور سب کو میسر نہیں ہوتی۔

محترم المفسر! آپ نے نعت نگاری میں جس سنگ میل کو پایا ہے اس کا تصور بھی ہر شاعر کے لئے مشکل ہے۔ آپ نے اردو سے اپنے نعتیہ اشعار کی تخلیق کی ہے وہ ظاہر کرتے ہیں کہ ہم سب کے آقا فریبوں کے مادی دلچا آقائے نامدار محبوب کردار احمد مجتبیٰ محمد مصطفیٰ ﷺ کی نگاہ کرم آپ کو اپنے احاطہ کرم میں لئے ہوئے ہے۔ میری اس بات کا ثبوت یہ اعزاز ہی تقریب بھی ہے جو آپ کے لئے منعقد کی گئی ہے۔ اعزاز ای کو ملتا ہے جس کی شاخ ہنر پر کچھ ثمر ہوتے ہیں۔ بے ثمر شاخ کی کوئی حیثیت نہیں ہوتی نہ اس کی طرف کوئی نظر اٹھا کر دیکھنا پسند کرتا ہے۔ آپ قابل صد مبارکباد ہیں کہ آپ کی شاخ ہنر ایسے آثار سے مزین ہے۔

مداح رسول اکرم ﷺ! آپ نے نعتیہ ادب کو وہ نعتیں عطا کی ہے یا یوں کہا جائے تو زیادہ بہتر ہوگا کہ آقائے رحیم و کریم کے فرائض نبی سے آپ کو وہ اشعار اور وہ نعتیں عطا ہوئی ہیں جن میں سے بیشتر زباں زد خاص و عام ہیں۔ اکثر ایسے اشعار ہیں جن کو سنتے ہی ہر سامع دفعتاً کہہ اٹتا ہے کہ ارے یہ تو محترم سمیع فراز صاحب کا شعر ہے۔ جب آپ کے اشعار کی قبولیت کا یہ عالم ہے تو پھر کیوں نہ خوب خوب آپ کی پذیرائی کی جائے کہ یہ آپ کا حق بھی ہے۔

عالی جاہ! ہم آپ کی شایان شان آپ کی عزت افزائی تو نہیں کر سکتے لیکن اس راہ پر چل کر ایک سنگ میل ضرور قائم کر سکتے ہیں۔ آنے والا وقت ضرور آپ کی ایسی پذیرائی کرے گا کہ دنیا کے اٹھے گی یہ تو ان کا حق تھا اور حق بہ ہمدار رسید

مع فخر و تکرار
عام ظفر صابری
حافظ وقاری رازی ظفر صابری
حافظ وقاری طاہر ظفر صابری
اراکین استاذ من شاہ احمد حسن میموریل ایجو کیشنل اینڈ ویلفیئر سوسائٹی

بارگاہِ مرشد میں

اٹھا ہوا یدِ بیضا ابوالوقار کا ہے
گلی میں برقِ تجلّٰ ابوالوقار کا ہے

ابھی نہ رونقِ دنیا دکھائے مجھکو

ابھی نگاہ میں روضہ ابوالوقار کا ہے

بس ایک ہم ہی نہیں فیضیابِ لطف و کرم

مرید ایک زمانہ ابوالوقار کا ہے

کسی کا لعرے مشکوک بھی نہیں کھایا

دلوں میں نقش یہ تقویٰ ابوالوقار کا ہے

ابوالوقار ہیں قطبِ مدار کی ضیغ

خدا کے شیر سے رشتہ ابوالوقار کا ہے

مخالفوں کے لئے ذولفقارِ حیدر تھا

وہ شیخِ ہند جو بیٹا ابوالوقار کا ہے

فرازِ مجھکو بھی دیتا ہے تشنگی سے نجات

رواں جو فیض کا دریا ابوالوقار کا ہے

میرے بیٹے:

ڈاکٹر رئیس احمد، شریف احمد، سعید احمد

لئیق احمد، وکیل احمد

میرا بھائی: رفیق احمد

دعائے مغفرت: والدہ مرحومہ اور والد مرحوم شفیع احمد وقاری کے لئے



میں سمیع احمد سے سمیع فراز کیسے بن گیا

اس کی مجھ کو خود خبر نہیں :-

محدود علمی پس منظر و محدود معاشی وسائل

اور مصروف معاشرتی زندگی۔

اس پر شاعری کا لاحقہ۔

لیکن مجھے میرے اس ذوق نے

نعت رسول اکرم ﷺ

کی جو مبارک راہ دکھائی۔

یہی میری زندگی کا حاصل ہے

اور بس یہی میرا تعارف ہے۔

سمیع فراز